

॥ ज्ञानेश्वरी भावार्थदीपिका अध्याय १५ ॥

॥ ॐ श्री परमात्मने नमः ॥

अध्याय पंधरावा ।

पुरुषोत्तमयोगः ।

आतां हृदय हें आपुलें । चौफालुनियां भलें । वरी बैसऊं पाउलें । श्रीगुरुंचीं ॥ १ ॥  
 ऐक्यभावाची अंजुळी । सर्वेंद्रिय कुड्युळी । भरुनियां पुष्पांजुळी । अर्घ्यु देवों ॥ २ ॥  
 अनन्योदके धुवट । वासना जे तन्निष्ठ । ते लागलेसे अबोट । चंदनाचें ॥ ३ ॥  
 प्रेमाचेनि भांगारें । निर्वाळूनि नूपरें । लेवऊं सुकुमारें । पदें तियें ॥ ४ ॥  
 घणावली आवडी । अव्यभिचारें चोखडी । तिये घालूं जोडी । आंगोळिया ॥ ५ ॥  
 आनंदामोदबहळ । सात्त्विकाचें मुकुळ । तें उमललें अष्टदळ । ठेऊं वरी ॥ ६ ॥  
 तेथे अहं हा धूप जाळूं । नाहं तेजें वोवाळूं । सामरस्यें पोटाळूं । निरंतर ॥ ७ ॥  
 माझी तनु आणि प्राण । इया दोनी पाउवा लेऊं श्रीगुरुचरण । करूं भोगमोक्ष निंबलोण । पायां तयां ॥ ८ ॥  
 इया श्रीगुरुचरणसेवा । हों पात्र तया दैवा । जे सकलार्थमेळावा । पाटु बांधे ॥ ९ ॥  
 ब्रह्मीचें विसवणेंवरी । उन्मेख लाहे उजरी । जें वाचेतें इयें करी । सुधासिंधु ॥ १० ॥  
 पूर्णचंद्राचिया कोडी । वक्तृत्वा घापें कुरांडी । तैसी आणी गोडी । अक्षरांतें ॥ ११ ॥  
 सूर्ये अधिष्ठिली प्राची । जगा राणीव दे प्रकाशाची । तैशी वाचा श्रोतयां ज्ञानाची । दिवाळी करी ॥ १२ ॥  
 नादब्रह्म खुजें । कैवल्यही तैसें न सजे । ऐसा बोलु देखिजे । जेणें दैवें ॥ १३ ॥  
 श्रवणसुखाच्या मांडवीं । विश्व भोगी माधवीं । तैसी सासिन्नली वरवी । वाचावल्ली ॥ १४ ॥  
 ठावो न पवता जयाचा । मनेसी मुरडली वाचा । तो देवो होय शब्दाचा । चमत्कारु ॥ १५ ॥  
 जें ज्ञानासि न चोजवे । ध्यानासिही जें नागवे । तें अगोचर फावे । गोठीमाजीं ॥ १६ ॥  
 येवढें एक सौभग । वळघे वाचेचें आंग । श्रीगुरुपादपद्मपराग । लाहे जें कां ॥ १७ ॥  
 तरी बहु बोलूं काई । आजि तें आनीं ठाई । मातेवाचूनि नाहीं । ज्ञानदेवो म्हणे ॥ १८ ॥  
 जे तान्हेनि मियां अपत्यें । आणि माझे गुरु एकलौतें । म्हणौनि कृपेंसि एकहातें । जालें तिये ॥ १९ ॥  
 पाहा पां भरोवरी आघवी । मेघ चातकांसी रिचवी । मजलागीं गोसावी । तैसें केलें ॥ २० ॥  
 म्हणौनि रिकामें तोंड । करूं गेलें बडबड । कीं गीता ऐसें गोड । आतुडलें ॥ २१ ॥  
 होय अदृष्ट आपैतें । तैं वाळूचि रत्नें परते । उजू आयुष्य तैं मारितें । लोभु करी ॥ २२ ॥  
 आधर्णी घातलिया हरळ । होती अमृताचे तांदुळ । जरी भुकेची राखे वेळ । श्रीजगन्नाथु ॥ २३ ॥  
 तयापरी श्रीगुरु । करिती जैं अंगीकारु । तैं होऊनि ठाके संसारु । मोक्षमय आघवा ॥ २४ ॥  
 पाहा पां श्रीनारायणें । तया पांडवांचें उणें । कीजेचि ना पुराणें । विश्ववंदें ? ॥ २५ ॥  
 तैसें श्रीनिवृत्तिराजें । अज्ञानपण हें माझें । आणिलें वोजें । ज्ञानाचिया ॥ २६ ॥  
 परी हें असो आतां । प्रेम रुळतसे बोलतां । कें गुरुगौरव वर्णितां । उन्मेष असे ? ॥ २७ ॥  
 आतां तेणेचि पसायें । तुम्हां संताचे मी पायें । वोळगेन अभिप्रायें । गीतेचेनि ॥ २८ ॥

तरी तोचि प्रस्तुतीं । चौदाविया अध्यायाच्या अंतीं । निर्णयो कैवल्यपती । ऐसा केला ॥ २९ ॥  
 जें ज्ञान जयाच्या हातीं । तोचि समर्थु मुक्ति । जैसा शतमख संपत्ती । स्वर्गीचिये ॥ ३० ॥  
 कां शत एक जन्मां । जो जन्मोनि ब्रह्मकर्मा । करी तोचि ब्रह्मा । आनु नोहे ॥ ३१ ॥  
 नाना सूर्याचा प्रकाशु । लाहे जेवीं डोळसु । तेवीं ज्ञानेचि सौरसु । मोक्षाचा तो ॥ ३२ ॥  
 तरी तया ज्ञानालागीं । कवणा पां योग्यता आंगीं । हें पाहतां जगीं । देखिला एकु ॥ ३३ ॥  
 जें पाताळीचेही निधान । दावील कीर अंजन । परी होआवे लोचन । पायाळाचे ॥ ३४ ॥  
 तैसे मोक्ष देईल ज्ञान । येथें कीर नाहीं आन । परी तेंचि थारे ऐसे मन । शुद्ध होआवे ॥ ३५ ॥  
 तरी विरक्तीवांचूनि कहीं । ज्ञानासि तगणेचि नाहीं । हें विचारूनि ठाई । ठेविले देवे ॥ ३६ ॥  
 आतां विरक्तीची कवण परी । जे येऊनि मनातें वरी । हेंही सर्वज्ञे श्रीहरी । देखिले असे ॥ ३७ ॥  
 जे विषें रांधिली रससोये । जैं जेवणारा ठाउवी होये । तैं तो ताटचि सांडूनि जाये । जयापरी ॥ ३८ ॥  
 तैसी संसारा या समस्ता । जाणिजे जैं अनित्यता । तैं वैराग्य दवडितां । पाठी लागे ॥ ३९ ॥  
 आतां अनित्यत्व या कैसे । तेंचि वृक्षाकारमिषें । सांगिजत असे विश्वेषें । पंचदशीं ॥ ४० ॥  
 उपडिले कवतिके । झाड येरिमोहरा ठाके । तें वेगें जैसे सुके । तैसे हें नोहे ॥ ४१ ॥  
 यातें एकेपरी । रूपकाचिया कुसरी । सारीतसे वारी । संसाराची ॥ ४२ ॥  
 करूनि संसार वावो । स्वरूपीं अहंते ठावो । होआवया अध्यावो । पंधरावा हा ॥ ४३ ॥  
 आतां हेंचि आघवें । ग्रंथगर्भीचें चांगावें । उपलविजेल जीवें । आकर्णिजे ॥ ४४ ॥  
 तरी महानंद समुद्र । जो पूर्ण पूर्णीमा चंद्र । तो द्वारकेचा नरेंद्र । ऐसे म्हणे ॥ ४५ ॥  
 अगा पैं पंडुकुमरा । येतां स्वरूपाचिया घरा । करीतसे आडवारा । विश्वाभासु जो ॥ ४६ ॥  
 तो हा जगडंबरु । नोहे येथ संसारु । हा जाणिजे महातरु । थांवला असे ॥ ४७ ॥  
 परी येरां रुखांसारिखा । हा तळीं मूळे वरी शाखा । तैसा नोहे म्हणौनि लेखा । नयेचि कवणा ॥ ४८ ॥  
 आगी कां कुळ्हाडी । होय रिगावा जरी बुडीं । तरी हो कां भलतेवढी । वरिचील वाढी ॥ ४९ ॥  
 जे तुटलिया मूळापाशीं । उलंडेल कां शाखांशीं । परी तैशी गोठी कायशी । हा सोपा नव्हे ॥ ५० ॥  
 अर्जुना हें कवतिक । सांगतां असे अलौकिक । जे वाढी अधोमुख । रुखा यया ॥ ५१ ॥  
 जैसा भानू उंची नेणों कें । रश्मिजाळ तळीं फाके । संसार हें कावरुखें । झाड तैसे ॥ ५२ ॥  
 आणि आथी नाथी तितुके । रुधले असे येणेचि एके । कल्पांतीचेनि उदके । व्योम जैसे ॥ ५३ ॥  
 कां रवीच्या अस्तमानीं । आंधारेनि कोंदे रजनी । तैसा हाचि गगनीं । मांडला असे ॥ ५४ ॥  
 यया फळ ना चुंबितां । फूल ना तुरंबितां । जें कांहीं पंडुसुता । तें रुखुचि हा ॥ ५५ ॥  
 हा ऊर्ध्वमूळ आहे । परी उन्मूळिला नोहे । येणेचि हा होये । शाडवळु गा ॥ ५६ ॥  
 आणि ऊर्ध्वमूळ ऐसे । निगदिले कीर असे । परी अधींही असोसे । मूळे यया ॥ ५७ ॥  
 प्रबळला चौमेरी । पिंपळा कां वडाचिया परी । जे पारंबियांमाझारीं । डहाळिया असती ॥ ५८ ॥  
 तेवींचि गा धनंजया । संसारतरु यया । अधींचि आथी खांदिया । हेंही नाहीं ॥ ५९ ॥  
 तरी ऊर्ध्वाहीकडे । शाखांचे मांदोडे । दिसताति अपाडे । सासिन्नले ॥ ६० ॥  
 जाले गगनचि पां वेलिये । कां वारा मांडला रुखाचेनि आयें । नाना अवस्थात्रयें । उदयला असे ॥ ६१ ॥  
 ऐसा हा एकु । विश्वाकार विटंकु । उदयला जाण रुखु । ऊर्ध्वमूळु ॥ ६२ ॥  
 आतां ऊर्ध्व या कवण । येथें मूळ तें किं लक्षण । कां अधोमुखपण । शाखा कैसिया ॥ ६३ ॥  
 अथवा द्रुमा यया । अधीं जिया मूळिया । तिया कोण कैसिया । ऊर्ध्व शाखा ॥ ६४ ॥

आणि अश्वत्थु हा ऐसी । प्रसिद्धी कायसी । आत्मविदविलासी । निर्णयो केला ॥ ६५ ॥  
 हे आघवेंचि वरवें । तुझिये प्रतीतीसि फावे । तैसेनि सांगों सोलिंवें । विन्यासें गा ॥ ६६ ॥  
 परी ऐके गा सुभगा । हा प्रसंगु असे तुजचि जोगा । कानचि करी हो सवांगा । हिये आथिलिया ॥ ६७ ॥  
 ऐसे प्रेमरसे सुरफुरे । बोलिले जंब यादववीरे । तंब अवधान अर्जुनाकारे । मूर्त जाले ॥ ६८ ॥  
 देव निरुपिती तें थेंकुले । येवढे श्रोतेपण फांकले । जैसे आकाशा खेंव पसरिले । दाही दिशीं ॥ ६९ ॥  
 श्रीकृष्णोक्तिसागरा । हा अगस्तीचि दुसरा । महनौनि घोटु भरों पाहे एकसरा । अवधेयाचा ॥ ७० ॥  
 ऐसी सोय सांडूनि खवळिली । आवडी अर्जुनीं देवे देखिली । तेथ जालेनि सुखे केली । कुरवंडी तया ॥ ७१ ॥

श्रीभगवानुवाच ।

ऊर्ध्वमूलमधःशास्त्रमश्वत्थं प्राहुरव्ययम् ।  
 छन्दांसि यस्य पर्णानि यस्तं वेद स वेदवित् ॥ १ ॥

मग म्हणे धनंजया । तें ऊर्ध्व गा तरु यया । येणे रुखेचि कां जया । ऊर्ध्वता गमे ॥ ७२ ॥  
 एऽन्हवीं मध्योर्ध्व अध । हे नाहीं जेथ भेद । अद्वयासीं एकवद । जया ठायीं ॥ ७३ ॥  
 जो नाइकिजतां नादु । जो असौरभ्य मकरंदु । जो आंगाथिला आनंदु । सुरतेविण ॥ ७४ ॥  
 जया जें आन्हां परीतें । जया जें पुढे मागौतें । दिसतेविण दिसतें । अदृश्य जें ॥ ७५ ॥  
 उपाधीचा दुसरा । घालितां वोपसरा । नामरूपाचा संसारा । होय जयातें ॥ ७६ ॥  
 ज्ञातृज्ञेयाविहीन । नुसधेंचि जें ज्ञान । सुखा भरले गगन । गाळींव जें ॥ ७७ ॥  
 जें कार्य ना कारण । जया दुजें ना एकपण । आपणयां जें जाण । आपणचि ॥ ७८ ॥  
 ऐसे वस्तु जें साचें । तें ऊर्ध्व गा यया तरुचे । तेथ आर घेणे मूळाचे । तें ऐसे असे ॥ ७९ ॥  
 तरी माया ऐसी र्घाती । नसतीच यया आधी । कां वांजेची संतती । वानणे जैशी ॥ ८० ॥  
 तैशी सत् ना असत् होये । जे विचाराचे नाम न साहे । ऐसेया परीची आहे । अनादि म्हणती ॥ ८१ ॥  
 जे नानातत्त्वांची मांदुस । जे जगदभ्राचे आकाश । जे आकारजाताचे दुस । घडी केले ॥ ८२ ॥  
 जे भवद्वूमवीजिका । जे प्रपञ्चचित्र भूमिका । विपरीत ज्ञानदीपिका । सांचली जे ॥ ८३ ॥  
 ते माया वस्तूच्या ठायीं । असे जैसेनि नाहीं । मग वस्तुप्रभाचि पाही । प्रगट होये ॥ ८४ ॥  
 जेक्हां आपणया आली निद । करी आपणें जेवीं मुग्ध । कां काजळी आणी मंद । प्रभा दीपीं ॥ ८५ ॥  
 स्वप्नी प्रियापुढे तरुणांगी । निदेली चेववूनि वेगीं । आलिंगिलेनिवीण आलिंगी । सकामु करी ॥ ८६ ॥  
 तैसी स्वरूपीं जाली माया । आणी स्वरूप नेणे धनंजया । तेंचि रुखा यया । मूळ पहिले ॥ ८७ ॥  
 वस्तूसी आपुला जो अबोधु । तो ऊर्ध्वी आठुक्लैजे कंदु । वेदांतीं हाचि प्रसिद्धु । बीजभावो ॥ ८८ ॥  
 घन अज्ञान सुषुप्ती । तो बीजांकुरभावो म्हणती । येर स्वप्न हन जागृती । हा फळभावो तियेचा ॥ ८९ ॥  
 ऐसी यया वेदांतीं । निरुपणभाषाप्रतीती । परी तें असो प्रस्तुतीं । अज्ञान मूळ ॥ ९० ॥  
 तें ऊर्ध्व आत्मा निर्मळे । अधोर्ध्व सूचिती मूळे । बळिया बांधोनि आळे । मायायोगाचे ॥ ९१ ॥  
 मग आधिलीं सदेहांतरे । उठती जिये अपारे । ते चौपासि घेऊनि आगारे । खोलावती ॥ ९२ ॥  
 ऐसे भवद्वूमाचे मूळ । हे ऊर्ध्वीं करी बळ । मग आणियांचे बेंचळ । अधीं दावी ॥ ९३ ॥  
 तेथ चिद्वृत्ति पहिले । महत्तत्व उमलले । तें पान वाल्हेंदुल्हें । एक निघे ॥ ९४ ॥  
 मग सत्त्वरजतमात्मकु । त्रिविध अहंकार जो एक । तो तिवणा अधोमुखु । डिरु फुटे ॥ ९५ ॥

तो बुद्धीची घेऊनि आगारी । भेदाची वृद्धि करी । तेथे मनाचे डाळ धरी । साजेपणे ॥ ९६ ॥  
 ऐसा मूळाचिया गाढिका । विकल्परस कोंवळिका । चित्तचतुष्टय डाहाळिका । कोंभैजे तो ॥ ९७ ॥  
 मग आकाश वायु द्योतक । आप पृथ्वी हें पांच फोंक । महाभूतांचे सरोख । सरळे होती ॥ ९८ ॥  
 तैसीं श्रोत्रादि तन्मात्रे । तियें अंगवसां गर्भपत्रे । लुळलुळिते विचित्रे । उमळती गा ॥ ९९ ॥  
 तेथ शब्दांकुर वरिपडी । श्रोत्रा वाढी देवळी । होता करित कांडी । आकांक्षेचीं ॥ १०० ॥  
 अंगत्वचेचे वेलपल्लव । स्पर्शांकुरीं घेती धांव । तेथ बांबळ पडे अभिनव । विकारांचे ॥ १०१ ॥  
 पाठीं रूपपत्र पालोवेलीं । चक्षु लांब तें कांडे घाली । ते वेळीं व्यामोहता भली । पाहाळीं जाय ॥ १०२ ॥  
 आणि रसाचे आंगवसे । वाढतां वेगें बहुवसे । जिव्हे आर्तीची असोसे । निघती वेंचे ॥ १०३ ॥  
 तैसेचि कोंभैलेनि गंधे । ग्राणाची डिरी थांबुं बांधे । तेथ तळु घे स्वानदें । प्रलोभाचा ॥ १०४ ॥  
 एवं महदहंबुद्धि । मने महाभूतसमृद्धी । इया संसाराचिया अवधी । सासनिजे ॥ १०५ ॥  
 किंबहुना इहीं आठें । आंगीं हा अधिक फांटे । परी शिंपीचियेवडे उमटे । रुपें जेवीं ॥ १०६ ॥  
 कां समुद्राचेनि पैसारें । वरी तरंगता आसारे । तैसें ब्रह्मचि होय वृक्षाकारे । अज्ञानमूळ ॥ १०७ ॥  
 आतां याचा हाचि विस्तारु । हाचि यया पैसारु । जैसा आपणपे स्वप्नीं परिवारु । येकाकिया ॥ १०८ ॥  
 परी तें असो हें ऐसें । कावरें झाड उससे । यया महदादि आरवसे । अधोशाखा ॥ १०९ ॥  
 आणि अश्वत्थु ऐसें ययातें । म्हणती जे जाणते । तेंही परिस हो येथे । सांगिजैल ॥ ११० ॥  
 तरी श्वः म्हणिजे उखा । तोंवरी एकसारिखा । नाहीं निर्वाहो यया रुखा । प्रपंचरूपा ॥ १११ ॥  
 जैसा न लोटतां क्षणु । मेघु होय नानावर्णु । कां विजु नसे संपूर्णु । निमेषभरी ॥ ११२ ॥  
 ना कांपतया पद्मदळा । वरीलिया वैसका नाहीं जळा । कां चित्त जैसें व्याकुळा । माणुसाचे ॥ ११३ ॥  
 तैसीचि ययाची स्थिती । नासत जाय क्षणक्षणाप्रती । म्हणौनि ययातें म्हणती । अश्वत्थु हा ॥ ११४ ॥  
 आणि अश्वत्थु येणे नांवे । पिंपळु म्हणती स्वभावे । परी तो अभिप्राय नव्हे । श्रीहरीचा ॥ ११५ ॥  
 एन्हवीं पिंपळु म्हणतां विखीं । मियां गति देखिली असे निकी । परी तें असो काय लौकिकीं । हेतु काज ॥ ११६ ॥  
 म्हणौनि हा प्रस्तुतु । अलौकिकु परियेसा ग्रंथु । तरी क्षणिकत्वेचि अश्वत्थु । बोलिजे हा ॥ ११७ ॥  
 आणीकुही येकु थोरु । यया अव्ययत्वाचा डगरु । आथी परी तो भीतरु । ऐसा आहे ॥ ११८ ॥  
 जैसा मेघांचेनि तोंडे । सिंधु एके आंगे काढे । आणि नदी येरीकडे । भरितीच असती ॥ ११९ ॥  
 तेथ वोहटे ना चढे । ऐसा परिपूर्णुचि आवडे । परी ते फुली जंव नुघडे । मेघानदींची ॥ १२० ॥  
 ऐसें या रुखाचे होणें जाणें । न तर्के होतेनि वहिलेपणे । म्हणौनि ययातें लोकु म्हणे । अव्ययु हा ॥ १२१ ॥  
 एन्हवीं दानशीळु पुरुषु । वेंचकपणेंचि संचकु । तैसा व्ययेचि हा रुखु । अव्ययो गमे ॥ १२२ ॥  
 जातां वेगें बहुवसे । न वचे कां भूमीं रुतले असे । रथाचे चक्र दिसे । जियापरी ॥ १२३ ॥  
 तैसें काळातिक्रमे जे वाळे । ते भूतशाखा जेथ गळे । तेथ कोडीवरी उमाळे । उठती आणिक ॥ १२४ ॥  
 परी येकी केधवां गेली । शाखाकोडी केधवां जाली । हें नेणवे जेवीं उमलतीं । आषाढअभ्रे ॥ १२५ ॥  
 महाकल्पाच्या शेवटीं । उदेलिया उमळती सृष्टी । तैसेचि आणिखीचे दांग उठी । सासिन्हले ॥ १२६ ॥  
 संहारवातें प्रचंडे । पडती प्रळयांतींचीं सालडे । तंव कल्पादीचीं जुंबाडे । पाल्हेजती ॥ १२७ ॥  
 रिगे मन्वंतर मनूपुढे । वंशावरी वंशांचे मांडे । जैसी इक्षुवृद्धी कांडेनकांडे । जिंके जेवीं ॥ १२८ ॥  
 कलियुगांतीं कोरडीं । चहुं युगांची साले सांडी । तंव कृतयुगाची पेली देवळी । पडे पुढती ॥ १२९ ॥  
 वर्ततें वर्ष जाये । तें पुढिला मुळहारी होये । जैसा दिवसु जात कीं येत आहे । हें चोजवेना ॥ १३० ॥  
 जैशा वारियाच्या झाळकां । सांदा ठाउवा नव्हे देखा । तैसिया उठती पडती शाखा । नेणों किती ॥ १३१ ॥

एकी देहाची डिरी तुटे । तंव देहांकुरीं बहुवीं फुटे । ऐसेनि भवतरु हा वाटे । अव्ययो ऐसा ॥ १३२ ॥  
 जैसें वाहते पाणी जाय वेगें । तैसेचि आणिक मिळे मागें । येथ असंतचि असिजे जगें । मानिजे संत ॥ १३३ ॥  
 कां लागोनि डोळां उघडे । तंव कोडीवरी घडे मोडे । नेणतया तरंगु आवडे । नित्यु ऐसा ॥ १३४ ॥  
 वायसा एकें बुबुळे दोहीकडे । डोळा चाळीतां अपाडे । दोन्ही आथी ऐसा पडे । भ्रमु जेवीं जगा ॥ १३५ ॥  
 पैं भिंगोरी निधिये पडली । ते गमे भूमीसी जैसी जडली । ऐसा वेगातिशयो भुली । हेतु होय ॥ १३६ ॥  
 हें बहु असो झडती । आंधारे भोवंडितां कोलती । ते दिसे जैसी आयती । चक्राकार ॥ १३७ ॥  
 हा संसारवृक्षु तैसा । मोडतु मांडतु सहसा । न देखोनि लोकु पिसा । अव्ययो मानी ॥ १३८ ॥  
 परि ययाचा वेगु देखे । जो हा क्षणिक ऐसा वोळखे । जाणे कोडिवेळां निमिखें । होत जात ॥ १३९ ॥  
 नाहीं अज्ञानावांचूनि मूळ । ययाचें असिलेपण टवाळ । ऐसें झाड सिनसाळ । देखिलें जेणें ॥ १४० ॥  
 तयातें गा पंडुसुता । मी सर्वज्ञुही म्हणें जाणता । पैं वाग्ब्रह्म सिद्धांता । वंदु तोची ॥ १४१ ॥  
 योगजाताचें जोडलें । तया एकासीचि उपेगा गेलें । किंवहुना जियालें । ज्ञानही त्याचेनी ॥ १४२ ॥  
 हें असो बहु बोलणें । वानिजैल तो कवणें । जो भवरुखु जाणें । उखिं ऐसा ॥ १४३ ॥

अधश्चोर्ध्वं प्रसृतास्तस्य शाखा गुणप्रवृद्धा विषयप्रवालाः ।

अधश्च मूलान्यनुसंततानि कर्मानुवन्धीनि मनुष्यलोके ॥ २ ॥

मग ययाचि प्रपंचरूपा । अधोशाखिया पादपा । डाहाळिया जाती उमपा । ऊर्ध्वाही उजू ॥ १४४ ॥  
 आणि अधीं फांकली डाळें । तिये होती मूळें । तयाही तळीं पघळे । वेल पालवु ॥ १४५ ॥  
 ऐसें जें आम्हीं । म्हणितलें उपक्रमीं । तेंही परिसें सुगर्मीं । बोलीं सांगों ॥ १४६ ॥  
 तरी बद्धमूळ अज्ञानें । महदादिकीं सासिनें । वेदांचीं थोरवनें । घेऊनियां ॥ १४७ ॥  
 परी आधीं तंव स्वेदज । जारज उद्दिज अंडज । हे बुडौनि महाभुज । उठती चारी ॥ १४८ ॥  
 यया एकैकाचेनि आंगवटें । चौच्यांशीं लक्षधा फुटे । ते वेळीं जीवशाखीं फांटे । सैंधचि होती ॥ १४९ ॥  
 प्रसवती शाखा सरळिया । नानासृष्टि डाहाळिया । आड फुटती माळिया । जातिचिया ॥ १५० ॥  
 स्त्री पुरुष नपुंसकें । हे व्यक्तिभेदांचे टके । आंदोळती आंगिके । विकारभारे ॥ १५१ ॥  
 जैसा वर्षाकाळु गगनीं । पाल्हेजे नवघनीं । तैसें आकारजात अज्ञानीं । वेलीं जाय ॥ १५२ ॥  
 मग शाखांचेनि आंगभारे । लवोनि गुफिती परस्परे । गुणक्षोभाचे वारे । उदयजती ॥ १५३ ॥  
 तेथ तेणे अचाटें । गुणांचेनि झडझडाटें । तिहीं ठायीं हा फांटे । ऊर्ध्वमूळ ॥ १५४ ॥  
 ऐसा रजाचिया झुळुका । झडाडितां आगळिका । मनुष्यजाती शाखा । थोरावती ॥ १५५ ॥  
 तिया ऊर्ध्वीं ना अधीं । माझारींचि कोंदाकोंदी । आड फुटती खांदी । चतुर्वर्णाच्या ॥ १५६ ॥  
 तेथ विधिनिषेध सपल्लव । वेदवाक्यांचे अभिनव । पालव डोलती वरव । नीच नवे ॥ १५७ ॥  
 अर्थु कामु पसरे । अग्रवने घेती थारे । तेथ क्षणिके पदांतरे । इहभोगाचीं ॥ १५८ ॥  
 तेथ प्रवृत्तीचेनि वृद्धिलोमें । खांकरेजती शुभाशुमें । नानाकर्मांचे खांबे । नेणों किती ॥ १५९ ॥  
 तेवींचि भोगक्षीणे मागिलें । पडती देहांतीचीं बुडसळें । तंव पुढां वाढी पेले । नवेया देहांची ॥ १६० ॥  
 आणि शब्दादिक सुहावे । सहज रंगें हवावे । विषयपल्लव नवे । नीत्य होती ॥ १६१ ॥  
 ऐसे रजोवातें प्रचंडें । मनुष्यशाखांचे मांदोडे । वाढती तो एथ रुढे । मनुष्यलोकु ॥ १६२ ॥  
 तैसाचि तो रजाचा वारा । नावेक धरी वोसरा । मग वाजों लागे घोरा । तमाचा तो ॥ १६३ ॥

तेधवां याचिया मनुष्यशाखा । नीच वासना अधीं देखा । पल्हेजती डाहाळिका । कुकर्माचिया ॥ १६४ ॥  
 अप्रवृत्तींचे खणुवाळे । कोंभ निघती सरळे । घेत पान पालव डाळे । प्रमादाचीं ॥ १६५ ॥  
 बोलती निषेधनियमें । जिया ऋचा यजुःसामें । तो पाला तया घुमें । टकेयावरी ॥ १६६ ॥  
 प्रतिपादिती अभिचार । आगम जे परमार । तिहीं पानीं घेती प्रसर । वासना वेली ॥ १६७ ॥  
 तंव तंव होतीं थोराडें । अकर्माचीं तळबुडें । आण जन्मशाखा पुढें पुढें । घेती धांव ॥ १६८ ॥  
 तेथ चांडाळादि निकृष्टा । दोषजातीचा थोर फांटा । जाळ पडे कर्मभ्रष्टां । भुलोनियां ॥ १६९ ॥  
 पशु पक्षी सूकर । व्याघ्र वृश्चिक विखार । हे आडशाखा प्रकार । पैसु घेती ॥ १७० ॥  
 परी ऐशा शाखा पांडवा । सवांगींहि नित्य नवा । निरयभोग यावा । फळाचा तो ॥ १७१ ॥  
 आणि हिंसाविषयपुढारी । कुकर्मसंगे धुर धुरी । जन्मवरी आगारी । वाढतीचि असे ॥ १७२ ॥  
 ऐसे होती तरु तृण । लोह लोष्ट पाषाण । इया खांदिया तेवीं जाण । फळेही हेंची ॥ १७३ ॥  
 अर्जुना गा अवधारीं । मनुष्यालागोनि इया परी । वृद्धि स्थावरांतवरी । अधोशाखांची ॥ १७४ ॥  
 म्हणौनि जीं मनुष्यडाळें । तियें जाणावीं अधींचि मूळें । जे एथूनि हा पघळे । संसारतरु ॥ १७५ ॥  
 एन्हवीं ऊर्ध्वींचें पार्था । मुदल मूळ पाहतां । अधींचिया मध्यस्था । शाखा इया ॥ १७६ ॥  
 परी तामसी सात्त्विकी । सुकृतदुष्कृतात्मकी । विरुद्धती या शाखीं । अधोर्ध्वींचिया ॥ १७७ ॥  
 आणि वेदत्रयाचिया पाना । नये अन्यत्र लागों अर्जुना । जे मनुष्यावांचूनि विधाना । विषय नाहीं ॥ १७८ ॥  
 म्हणौनि तनु मानुषा । इया ऊर्ध्वमूळौनि जरी शाखा । तरी कर्मवृद्धीसि देखा । इयेंचि मूळें ॥ १७९ ॥  
 आणि आनीं तरी झाडीं । शाखा वाढतां मुळे गाढीं । मूळ गाढें तंव वाढी । पैस आथी ॥ १८० ॥  
 तैसेंचि इया शरीरा । कर्म तंव देहा संसारा । आणि देह तंव व्यापारा । ना म्हणोंचि नये ॥ १८१ ॥  
 म्हणौनि देहें मानुषें । इयें मुळे होती न चुके । ऐसें जगज्जनकें । बोलिलें तेणे ॥ १८२ ॥  
 मग तमाचें तें दारुण । स्थिरावलेया वाउधाण । सत्त्वाची सुटे सत्राण । वाहुटळी ॥ १८३ ॥  
 तैं याचि मनुष्याकारा । मुळीं सुवासना निघती आरा । घेऊनि फुटती कोंबारा । सुकृतांकुरीं ॥ १८४ ॥  
 उकलतेनि उन्मेखें । प्रज्ञाकुशलतेंची तिखें । डिरिया निघती निमिखें । बाबळैजुनी ॥ १८५ ॥  
 मतीचे सोट वांवे । घालिती स्फूर्तीचेनि थांवे । बुद्धि प्रकाश घे धांवे । विवेकावरी ॥ १८६ ॥  
 तेथ मेधारसें सगर्भ । अस्थापत्रीं सबोंव । सरळ निघती कोंभ । सद्वृत्तीचे ॥ १८७ ॥  
 सदाचाराचिया सहसा । टका उठती बहुवसा । घुमघुमिति घोषा । वेदपद्याच्या ॥ १८८ ॥  
 शिष्टागमविधानें । विविधयागवितानें । इये पानावरी पानें । पालेजती ॥ १८९ ॥  
 ऐशा यमदमीं घोंसाळिया । उठती तपाचिया डाहाळिया । देती वैराग्यशाखा कोंवळिया । वेल्हाळपणे ॥ १९० ॥  
 विशिष्टां व्रतांचे फोक । धीराच्या अणगटी तिख । जन्मवेगें ऊर्ध्वमुख । उंचावती ॥ १९१ ॥  
 माजीं वेदांचा पाला दाट । तो करी सुविद्येचा झडझडाट । जंव वाजे अचाट । सत्त्वानिळु तो ॥ १९२ ॥  
 तेथ धर्मडाळ बाहाळी । दिसती जन्मशाखा सरळी । तिया आड फुटती फळीं । स्वर्गादिकीं ॥ १९३ ॥  
 पुढां उपरति रागें लोहिवी । धर्ममोक्षाची शाखा पालवी । पाल्हाजत नित्य नवी । वाढतीचि असे ॥ १९४ ॥  
 पैं रविचंद्रादि ग्रहवर । पितृ ऋषी विद्याधर । हे आडशाखा प्रकार । पैसु घेती ॥ १९५ ॥  
 याहीपासून उंचवडें । गुढले फळाचेनि बुडें । इंद्रादिक ते मांदोडे । थोर शाखांचे ॥ १९६ ॥  
 मग तयांही उपरी डाहाळिया । तपोज्ञानीं उंचावलिया । मरीचि कश्यपादि इया । उपरी शाखा ॥ १९७ ॥  
 एवं माळोवाळी उत्तरोत्तरु । ऊर्ध्वशाखांचा पैसारु । बुडीं साना अग्रीं थोरु । फळाद्यपणे ॥ १९८ ॥  
 वरी उपरिशाखाही पाठीं । येती फळभार जे किरीटी । ते ब्रह्मेशांत अणगटीं । कोंभ निघती ॥ १९९ ॥

फळाचेनि वोझेपणे । ऊर्ध्वी वोवांडे दुणे । जंव माघौतें बैसणे । मूळींचि होय ॥ २०० ॥  
 प्राकृताही तरी रुखा । जें फळे दाटलीं होय शाखा । ते वोवांडली देखा । बुडासि ये ॥ २०१ ॥  
 तैसें जेथूनि हा आघवा । संसारतरुचा उठावा । तियें मूळीं टेंकती पांडवा । वाढतेनि ज्ञाने ॥ २०२ ॥  
 म्हणौनि ब्रह्मेशानापरौतें । वाढणे नाहीं जीवातें । तेथूनि मग वरौतें । ब्रह्मचि कीं ॥ २०३ ॥  
 परी हें असो ऐसें । ब्रह्मादिक ते आंगवसें । ऊर्ध्वमुळासरिसें । न तुकती गा ॥ २०४ ॥  
 आणीकही शाखा उपरता । जिया सनकादिक नामें विष्वाता । तिया फळीं मूळीं नाडळता । भरलिया ब्रह्मी ॥ २०५ ॥  
 ऐसी मनुष्यापासूनि जाणावी । ऊर्ध्वीं ब्रह्मादिशेष पालवी । शाखांची वाढी बरवी । उंचावे पैं ॥ २०६ ॥  
 पार्था ऊर्ध्वींचिया ब्रह्मादि । मनुष्यत्वचि होय आदि । म्हणौनि इयें अधीं । म्हणितलीं मूळे ॥ २०७ ॥  
 एवं तुज अलौकिकु । हा अधोर्ध्वशाखु । सांगितला भवरुखु । ऊर्ध्वमूळु ॥ २०८ ॥  
 आणि अधींचीं हीं मूळे । उपपत्ती परिसविली सविवळे । आतां परिस उन्मूळे । कैसेनि हा ॥ २०९ ॥

न रूपमस्येह तथोपलभ्यते नान्तो न चादिर्न च संप्रतिष्ठा ।  
 अश्वत्थमेनं सुविरुद्धमूल मसडगशस्त्रेण दृढेन छित्त्वा ॥ ३ ॥

परी तुझ्या हन पोटीं । ऐसें गमेल किरीटी । जे एवढे झाड उत्पाटी । ऐसें कायि असे ? ॥ २१० ॥  
 के ब्रह्मयाच्या शेवटवरी । ऊर्ध्व शाखांची थोरी । आणि मूळ तंव निराकारीं । ऊर्ध्वीं असे ॥ २११ ॥  
 हा स्थावराही तळीं । फांकत असे अधींच्या डाळीं । माजीं धांवतसे दुजा मूळीं । मनुष्यरूपीं ॥ २१२ ॥  
 ऐसा गाढा आणि अफाटु । आतां कोण करी यया शेवटु । तरी झाणीं हा हळुवटु । धरिसी भावो ॥ २१३ ॥  
 परी हा उन्मूळावया दोषें । येथ सायासचि कायिसे । काय बाळा बागुल देशें । दवडावा आहे ? ॥ २१४ ॥  
 गंधर्वदुर्ग कायी पाडावे । काय शशविषाण मोडावें । होआवें मग तोडावें । खपुष्प कीं ? ॥ २१५ ॥  
 तैसा संसार हा वीरा । रुख नाहीं साचोकारा । मा उन्मूळणीं दरारा । कायिसा तरी ? ॥ २१६ ॥  
 आम्हीं सांगितली जे परी । मूळडाळांची उजरी । ते वांझेचीं घरभरी । लेकुरें जैशीं ॥ २१७ ॥  
 कय कीजती चेइलेपणीं । स्वप्नींचीं तिये बोलणीं । तैशी जाण ते काहाणी । दुगळींचि ते ॥ २१८ ॥  
 वांचूनि आम्हीं निरूपिलें जैसें । ययाचे अचळ मूळ असे तैसें । आणि तैसाचि जरी हा असे । साचोकारा ॥ २१९ ॥  
 तरी कोणाचेनि संतानें । निपजती तया उन्मूळें । काय फुंकिलिया गगनें । जाइजेल गा ॥ २२० ॥  
 म्हणौनि पैं धनंजया । आम्हीं वानिलें रूप तें माया । कासवीचेनि तुपें राया । वोगरिलें जैसें ॥ २२१ ॥  
 मृगजळाचीं गा तळीं । तिये दिठी दुरुनि न्याहाळीं । वांचूनि तेणे पाणियें साळी केळी । लाविसी काई ? ॥ २२२ ॥  
 मूळ अज्ञानचि तंव लटिकें । मा तयाचें कार्य हें केतुकें । म्हणौनि संसाररुख सतुकें । वावोचि गा ॥ २२३ ॥  
 आणि अंतु यया नाहीं । ऐसें बोलिजे जें कांहीं । तेंही साचचि पाहीं । येके परी ॥ २२४ ॥  
 तरी प्रबोधु जंव नोहे । तंव निद्रे काय अंतु आहे ? । कीं रात्री न सरे तंव न पाहे । तया आरौतें ? ॥ २२५ ॥  
 तैसा जंव पार्था । विवेकु नुधवी माथा । तंव अंतु नाहीं अश्वत्था । भवरूपा या ॥ २२६ ॥  
 वाजतें वारें निवांत । जंव न राहे जेथिंचें तेथ । तंव तरंगतां अनंत । म्हणावीचि कीं ॥ २२७ ॥  
 म्हणौनि सूर्य जैं हारपे । तैं मृगजळाभासु लोपे । कां प्रभा जाय दीपे । मालवलेनि ॥ २२८ ॥  
 तैसें मूळ अविद्या खाये । तें ज्ञान जैं उभें होये । तैंचि यया अंतु आहे । एऱ्हवीं नाहीं ॥ २२९ ॥  
 तेवींचि हा अनादी । ऐसी ही आथी शाब्दी । तो आळु नोहे अनुरोधी । बोलातें या ॥ २३० ॥  
 जें संसारवृक्षाच्या ठायीं । साचोकार तंव नाहीं । मा नाहीं तया आदि काई । कोण होईल ? ॥ २३१ ॥

जो साच जेथूनि उपजे । तयातें आदि हें साजे । आतां नाहींचि तो म्हणिजे । कोटूनियां ? ॥ २३२ ॥  
 म्हणौनि जन्मे ना आहे । ऐसिया सांगों कवण माये । यालागीं नाहींपणेंचि होये । अनादि हा ॥ २३३ ॥  
 वांझेचिया लेंका । कैंची जन्मपत्रिका । नभीं निळी भूमिका । कें कल्पूं पां ॥ २३४ ॥  
 व्योमकुसुमांचा पांडवा । कवणे देंठु तोडावा । म्हणौनि नाहीं ऐसिया भवा । आदि कैंची ? ॥ २३५ ॥  
 जैसें घटाचें नाहींपण । असतचि असे केलेनिवीण । तैसा समूळ वृक्षु जाण । अनादि हा ॥ २३६ ॥  
 अर्जुना ऐसेनि पाहीं । आद्यांतु ययासि नाहीं । माजीं स्थिती आभासे काहीं । परी टवाळ ते ॥ २३७ ॥  
 ब्रह्मगिरीहूनि न निगे । आणि समुद्रींही कीर न रिगे । माजीं दिसे वाउगें । मृगांबु जैसें ॥ २३८ ॥  
 तेसा आद्यांती कीर नाहीं । आणि साचही नोहे कहीं । परी लटिकेपणाची नवाई । पडिभासे गा ॥ २३९ ॥  
 नाना रंगीं गजबजे । जैसें इंद्रधनुष्य देखिजे । तैसा नेणतया आपजे । आहे ऐसा ॥ २४० ॥  
 ऐसेनि स्थितीचिये वेळे । भुलवी अज्ञानाचे डोळे । लाघवी हरी मेस्खळे । लोकु जैसा ॥ २४१ ॥  
 आणि नसतीचि श्यामिका । व्योमीं दिसे तैसी दिसो कां । तरी दिसणेही क्षणा एका । होय जाय ॥ २४२ ॥  
 स्वप्नीही मानिलें लटिकें । तरी निर्वाहो कां एकसारिखें । तेवीं आभासु हा क्षणिकें । रिताचि गा ॥ २४३ ॥  
 देखतां आहे आवडें । घेऊं जाइजे तरी नातुडे । जैसा टिकु कीजे माकडें । जळामाजीं ॥ २४४ ॥  
 तरंगभंगु सांडीं पडे । विजूही न पुरे होडे । आभासासि तेणे पाडें । होणे जाणे गा ॥ २४५ ॥  
 जैसा ग्रीष्मशेषींचा वारा । नेणिजे समोर कीं पाठीमोरा । तैसी स्थिती नाहीं तरुवरा । भवरूपा यया ॥ २४६ ॥  
 एवं आदि ना अंतु स्थिती । ना रूप ययासि आथी । आतां कायसी कुंथाकुंथी । उन्मूळणी गा ॥ २४७ ॥  
 आपुलिया अज्ञानासाठीं । नव्हता थांवला किरीटी । तरी आतां आत्माज्ञानाच्या लोटीं । खांडेनि गा ॥ २४८ ॥  
 वांचूणि ज्ञानेवीण ऐके । उपाय करिसी जितुके । तिहीं गुंफसि अधिकें । रुखीं इये ॥ २४९ ॥  
 मग किती खांदोखांदीं । यया हिंडावें ऊर्ध्वीं अधीं । म्हणौनि मूळचि अज्ञान छेदीं । सम्यक ज्ञाने ॥ २५० ॥  
 एऱ्हवीं दोरीचिया उरगा । डांगा मेळवितां पैं गा । तो शिणुचि वाउगा । केला होय ॥ २५१ ॥  
 तरावया मृगजळाची गंगा । डोणीलागीं धांवतां दांगा- । माजीं वोहळें बुडिजे पैं गा । साच जेवीं ॥ २५२ ॥  
 तेवीं नाथिलिया संसारा । उपाई जाचतया वीरा । आपणपैं लोपे वारा । विकोपीं जाय ॥ २५३ ॥  
 म्हणौनि स्वप्नींचिया घाया । ओखद चेवोचि धनंजया । तेवीं अज्ञानमूळा यया । ज्ञानचि खङ्ग ॥ २५४ ॥  
 परी तेचि लीला परजवे । तैसें वैराग्याचें नवें । अभंगबळ होआवें । बुद्धीसी गा ॥ २५५ ॥  
 उठलेनि वैराग्यें जेणें । हा त्रिवर्गुं ऐसा सांडणें । जैसें वमुनियां सुणें । आतांचि गेलें ॥ २५६ ॥  
 हा ठायवरी पांडवा । पदार्थजातीं आघवा । विटवी तो होआवा । वैराग्य लाटु ॥ २५७ ॥  
 मग देहाहंतेचें दळें । सांडूनि ऐकेचि वेळे । प्रत्यक्षुद्धी करतळें । हातवसावें ॥ २५८ ॥  
 निसळें विवेकसाहणें । जें ब्रह्माहमस्मिवोधें सणाणें । मग पुरतेनि वोधें उटणें । एकलेचि ॥ २५९ ॥  
 परी निश्चयाचें मुष्टिबळ । पाहावें एकदोनी वेळ । मग तुळावें अति चोखाळ । मननवरी ॥ २६० ॥  
 पाठीं हतियेरां आपणयां । निदिध्यासें एक जालिया । पुढें दुजें नुरेल घाया- । पुरतें गा ॥ २६१ ॥  
 तें आत्मज्ञानाचें खांडें । अद्वैतप्रभेचेनि वाडें । नेदील उरां कवणेकडे । भववृक्षासी ॥ २६२ ॥  
 शरदागमींचा वारा । जैसा केरु केडी अंबरा । का उदयला रवी आंधारा । घोंटु भरी ॥ २६३ ॥  
 नाना उपवढ होतां खेंवो । नुरे स्वप्नसंभ्रमाचा ठावो । स्वप्नप्रतीतिधारेचा वाहो । करील तैसें ॥ २६४ ॥  
 तेक्हां ऊर्ध्वीचें मूळ । कां अधींचें हन शाखाजाळ । तें काहींचि न दिसे मृगजळ । चादिणां जेवीं ॥ २६५ ॥  
 ऐसेनि गा वीरनाथा । आत्मज्ञानाचिया खङ्गलता । छेदुनिया भवाश्वत्था । ऊर्ध्वमूळातें ॥ २६६ ॥

ततः पदं तत्परिमार्गितव्यं यस्मिन् गता न निवर्तन्ति भूयः ।  
तमेव चाद्यं पुरुषं प्रपद्ये यतः प्रवृत्तिः प्रसृता पुराणी ॥ ४ ॥

मग इदंतेसि वाळले । जें मीपणेवीण डाहारले । तें रूप पाहिजे आपले । आपणचि ॥ २६७ ॥  
परी दर्पणाचेनि आधारें । एकचि करून दुसरें । मुख पाहाती गव्हारें । तैसें नको हो ॥ २६८ ॥  
हें पाहाणे ऐसें असे वीरा । जैसा न बोडलिया विहिरा । मग आपलिया उगर्मी झरा । भरोनि ठाके ॥ २६९ ॥  
नातरी आटलिया अंभ । निजबिंबीं प्रतिबिंब । निहटे कां नभीं नभ । घटाभावीं ॥ २७० ॥  
नाना इंधनांशु सरलेया । वन्हि परते जेवीं आपणपयां । तैसें आपेआप धनंजया । न्याहाळणे जें गा ॥ २७१ ॥  
जिक्हे आपली चवी चाखणे । चक्षू निज बुबुळ देखणे । आहे तया ऐसें निरीक्षणे । आपुले पैं ॥ २७२ ॥  
कां प्रभेसि प्रभा मिळे । गगन गगनावरी लोळे । नाना पाणी भरले खोळे । पाणियाचिये ॥ २७३ ॥  
आपणचि आपणयातें । पाहिजे जें अद्वैते । तें ऐसें होय निरुतें । बोलिजतु असे ॥ २७४ ॥  
जें पाहिजतेनवीण पाहिजे । कांहीं नेणणाचि जाणिजे । आद्यपुरुष कां म्हणिजे । जया ठायातें ॥ २७५ ॥  
तेथही उपाधीचा वोथंबा । घेऊनि श्रुति उभविती जिभा । मग नामरूपाचा वडंबा । करिती वायां ॥ २७६ ॥  
पैं भवस्वर्गा उबगले । मुमुक्षु योगज्ञाना वळघले । पुढती न यों इया निगाले । पैजा जेथ ॥ २७७ ॥  
संसाराचिया पायां पुढां । पळती वीतराग होडा । ओलांडोनि ब्रह्मपदाचा कर्मकडा । घालिती मागां ॥ २७८ ॥  
अहंतादिभावां आपुलियां । झाडा देऊनि आघवेया । पत्र घेती ज्ञानिये जया । मूळघरासी ॥ २७९ ॥  
पैं जेथुनी हे एवढी । विश्वपरंपरेची वेलांडी । वाढती आशा जैशी कोरडी । निदैवाची ॥ २८० ॥  
जिये कां वस्तूचे नेणणे । आणिले थोर जगा जाणणे । नाहीं तें नांदविले जेणे । मी तूं जगीं ॥ २८१ ॥  
पार्था तें वस्तु पहिले । आपणपे आपुले । पाहिजे जैसें हिंवले । हिंव हिंवे ॥ २८२ ॥  
आणीकही एक तया । वोळखण असे धनंजया । तरी जया कां भेटलिया । येणेचि नाहीं ॥ २८३ ॥  
परी तया भेटती ऐसें । जे ज्ञाने सर्वत्र सरिसे । महाप्रळयांबूचे जैसें । भरलेपण ॥ २८४ ॥

निर्मानमोहा जितसङ्गदोषा अध्यात्मनित्या विनिवृत्तकामाः ।  
द्वन्द्वर्विमुक्ताः सुखदुःखसञ्जैर्गच्छन्त्यमूढाः पदमव्ययं तत् ॥ ५ ॥

जया पुरुषांचे कां मन । सांडोनि गेले मोह मान । वर्षांतीं जैसें घन । आकाशातें ॥ २८५ ॥  
निकवडा निष्टुरा । उबगिजे जेवीं सोयरा । तैसें नागवती विकारां । वेटाळूं जे ॥ २८६ ॥  
फळली केळी उन्मळे । तैसी आत्मलाभें प्रबळे । तयाची क्रिया ढाळेंदाळें । गळती आहे ॥ २८७ ॥  
आगी लगलिया रुखी । देखोनि सैरा पळती पक्षी । तैसें सांडिले अशेखीं । विकल्पीं जे ॥ २८८ ॥  
आइके सकळ दोषतृणीं । अंकुरिजती जिये मेदिनी । तिये भेदबुद्धीची काहाणी । नाहीं जयातें ॥ २८९ ॥  
सूर्योदयासरिसी । रात्री पळोनि जाय अपैसी । गेली देहअहंता तैसी । अविद्येसवें ॥ २९० ॥  
पैं आयुष्यहीना जीवातें । शरीर सांडी जेवीं अवचितें । तेवीं निदसुरे द्वैते । सांडिले जे ॥ २९१ ॥  
लोहाचे साम्कडे परिसा । न जोडे अंधारु रवि जैसा । द्वैतबुद्धीचा तैसा । सदा दुकाळ जया ॥ २९२ ॥  
अगा सुखदुःखाकारे । द्वेद्वं देहीं जियें गोचरे । तियें जयां कां समोरे । होतीचिना ॥ २९३ ॥  
स्वप्नीचे राज्य कां मरण । नोहे हर्षशोकांसि कारण । उपवळलिया जाण । जियापरी ॥ २९४ ॥  
तैसेम् सुखदुःखरूपीं । द्वंद्वीं जे पुण्यपापीं । न घेपिजती सर्पीं । गरुड जैसें ॥ २९५ ॥

आणि अनात्मवर्गनीर । सांडूनि आत्मरसाचें क्षीर । चरताति जे सविचार । राजहंसु ॥ २९६ ॥  
 जैसा वर्षोनि भूतळीं । आपला रसु अंशुमाळी । मागौता आणी रश्मजाळीं । बिंबासीचि ॥ २९७ ॥  
 तैसें आत्मभ्रांतीसाठीं । वस्तु विखुरली बारावाटीं । ते एकवटिती ज्ञानदृष्टी । अखंड जे ॥ २९८ ॥  
 किंबहुना आत्मयाचा । निर्धारीं विवेकु जयांचा । बुडाला वोघु गंगेचा । सिंधूमार्जीं जैसा ॥ २९९ ॥  
 पैं आघवेंचि आपुलेंपणे । नुरेचि जया अभिलाषणे । जैसें येथूनि पन्हां जाणे । आकाशा नाहीं ॥ ३०० ॥  
 जैसा अग्नीचा डोंगरु । नेघे कोणी बीज अंकुरु । तैसा मर्नी जयां विकारु । उदैजेना ॥ ३०१ ॥  
 जैसा काढिलिया मंदराचळु । राहे क्षीराब्धि निश्चळु । तैसा नुठी जयां सळु । कामोर्मीचा ॥ ३०२ ॥  
 चंद्रमा कळीं धाला । न दिसे कोणे आंगी वोसावला । तेवीं अपेक्षेचा अवखळा । न पडे जयां ॥ ३०३ ॥  
 हें किती बोलूं असांगडें । जेवीं परमाणु नुरे वायूपुढें । तैसें विषयांचें नावडे । नांवचि जयां ॥ ३०४ ॥  
 एवं जे जे कोणी ऐसे । केले ज्ञानाग्नि हुताशें । ते तेथ मिळती जैसे । हेमीं हेम ॥ ३०५ ॥  
 तेथ म्हणिजे कवणे ठाई । ऐसेंही पुससी कांहीं । तरी तें पद गा नाहीं । वेंचु जया ॥ ३०६ ॥  
 दृश्यपणे देखिजे । कां ज्ञेयत्वे जाणिजे । अमुकें ऐसे म्हणिजे । तें जें नव्हे ॥ ३०७ ॥

न तद्वासयते सूर्यो न शशाङ्को न पवकः ।  
 यद्वत्वा न निवर्तन्ते तद्वाम परमं मम ॥ ६ ॥

पैं दीपाचिया बंबाळीं । कां चंद्र हन जें उजळी । हें काय बोलों अंशुमाळी । प्रकाशी जें ॥ ३०८ ॥  
 तें आघवेंचि दिसणे । जयाचें कां न देखणे । विश्व भासतसे जेणे । लपालेनी ॥ ३०९ ॥  
 जैसें शिंपीपण हारपे । तंब तंब खरें ह्रोय रुपें । कां दोरी लोपतां सापें । फार होइजे ॥ ३१० ॥  
 तैसीं चंद्रसूर्यादि थोरें । इयें तेजें जियें फारें । तियें जयाचेनि आधारें । प्रकाशती ॥ ३११ ॥  
 ते वस्तु कीं तेजोराशी । सर्वभूतात्मक सरिसी । चंद्रसूर्याच्या मानसीं । प्रकाशे जे ॥ ३१२ ॥  
 म्हणौनि चंद्रसूर्य कडवसां । पडती वस्तूच्या प्रकाशा । यालागीं तेज जें तेजसा । तें वस्तूचें आंग ॥ ३१३ ॥  
 आणि जयाच्या प्रकाशीं । जग हारपे चंद्रांकेसीं । सचंद्र नक्षत्रें जैसीं । दिनोदयीं ॥ ३१४ ॥  
 नातरी प्रबोधलिये वेळे । ते स्वप्नींची डिंडीमा मावळे । कां नुरेचि सांजवेळे । मृगतृष्णिका ॥ ३१५ ॥  
 तैसा जिये वस्तूच्या ठायीं । कोणीच कां आभासु नाहीं । तें माझें निजधाम पाहीं । पाटाचें गा ॥ ३१६ ॥  
 पुढती जे तेथ गेले । ते न घेती माघौतीं पाउलें । महोदर्थीं कां मिनले । स्रोत जैसे ॥ ३१७ ॥  
 कां लवणाची कुंजरी । सूदलिया लवणसागरीं । होयचि ना माघारी । परती जैसी ॥ ३१८ ॥  
 नाना गेलिया अंतराळा । न येतीचि वन्हिज्वाळा । नाहीं तप्तलोहौनि जळा । निघणे जेवीं ॥ ३१९ ॥  
 तेवीं मजसीं एकवट । जे जाले ज्ञानें चोखट । तयां पुनरावृत्तीची वाट । मोडली गा ॥ ३२० ॥  
 तेथ प्रज्ञापृथ्वीचा रावो । पार्थु म्हणे जी जी पसावो । परी विनंती एकी देवो । चित्त देतु ॥ ३२१ ॥  
 तरी देवेंसि स्वयें एक होती । मग माघौते जे न येती । ते देवेंसि भिन्न आथी । कीं अभिन्न जी ॥ ३२२ ॥  
 जरी भिन्नचि अनादिसिद्ध । तरी न येती हें असंबद्ध । जे फुलां गेलें षट्पद । ते फुलेचि होती पां ॥ ३२३ ॥  
 पैं लक्ष्याहूनि अनारिसे । वाण लक्ष्यीं शिवोनि जैसे । मागुते पडती तैसे । येतीचि ते ॥ ३२४ ॥  
 नातरी तूंचि ते स्वभावें । तरी कोणे कोणासि मिळावें । आपणयासी आपण रुपावें । शस्त्रे केवीं ? ॥ ३२५ ॥  
 म्हणौनि तुजसी अभिन्नां जीवां । तुझा संयोगवियोगु देवा । नये बोलों अवयवां । शरीरेंसीं ॥ ३२६ ॥  
 आणि जे सदां वेगळे तुजसीं । तयां मिळणीं नाहीं कोणे दिवशीं । मा येती न येती हे कायसी । वायबुद्धि ? ॥ ३२७ ॥

तरी कोण गा ते तूंतें। पावोनि न येती माघौते। हें विश्वतोमुखा मातें। बुझावीं जी ॥ ३२८ ॥  
 इये आक्षेपीं अर्जुनाच्या। तो शिरोमणि सर्वज्ञांचा। तोषला बोध शिष्याचा। देखोनियां ॥ ३२९ ॥  
 मग म्हणे गा महामती। मातें पावोनि न येती पुढती। ते भिन्नाभिन्न रिती। आहाती दोनी ॥ ३३० ॥  
 जैं विवेकें खोले पाहिजे। तरी मी तेचि ते सहजें। ना आहाचवाहाच तरी दुजे। ऐसेही गमती ॥ ३३१ ॥  
 जैसे पाणियावरी वेगळ। तळपतां दिसती कल्लोळ। एन्हवीं तरी निखिळ। पाणीचि तें ॥ ३३२ ॥  
 कां सुवर्णाहुनि आनें। लेणीं गमती भिन्नें। मग पाहिजे तंब सोनें। आघवेचि तें ॥ ३३३ ॥  
 तैसें ज्ञानाचिये दिठी। मजसीं अभिन्नचि ते किरीटी। येर भिन्नपण तें उठी। अज्ञानास्तव ॥ ३३४ ॥  
 आणि साचोकारेनि वस्तुविचारें। कैचें मज एकासि दुसरें। भिन्नाभिन्नव्यवहारें। उमसिजेल ॥ ३३५ ॥  
 आघवेचि आकाश सूनि पोटी। बिंबचि जै आते खोटी। तैं प्रतिबिंब कें उठी। कें रश्म शिरे ? ॥ ३३६ ॥  
 कां कल्पांतींचिया पाणिया। काय वोत भरिती धनंजया ?। म्हणौनि कैंचें अंश अविक्रिया। एका मज ॥ ३३७ ॥  
 परी ओघाचेनि मेळें। पाणी उजू परी वांकुडे जालें। रवी दुजेपण आलें। तोयबगें ॥ ३३८ ॥  
 व्योम चौफळें की वाटोळें। हें ऐसें कायिसयाही मिळे। परी घटमठीं वेंटाळें। तैसेही आथी ॥ ३३९ ॥  
 हां गा निद्रेचेनि आधारें। काय एकलेनि जग न भरे ?। स्वप्नीचेनि जै अवतरे। रायपणे ॥ ३४० ॥  
 कां मिनलेनि किडाळें। वानिभेदासि ये सोळें। तैसा स्वमाये वेंटाळें। शुद्ध जैं मी ॥ ३४१ ॥  
 तैं अज्ञान एक रुढे। तेणे कोऽहंविकल्पाचें मांडे। मग विवरूनि कीजे फुडें। देहो मी ऐसें ॥ ३४२ ॥

ममैवांशो जीवलोके जीवभूतः सनातनः ।  
 मनःषष्ठानीन्द्रियाणि प्रकृतिस्थानि कर्षति ॥ ७ ॥

ऐसें शरीराचि येवढें। जै आत्मज्ञान वेगळें पडे। तैं माझा अंशु आवडे। थोडेपणे ॥ ३४३ ॥  
 समुद्र कां वायुवशें। तरंगाकार उल्लसें। तो समुद्रांशु ऐसा दिसे। सानिवा जेवीं ॥ ३४४ ॥  
 तेवीं जडातें जीवविता। देहअहंता उपजविता। मी जीव गमें पंडुसुता। जीवलोकीं ॥ ३४५ ॥  
 पैं जीवाचिया बोधा। गोचरु जो हा धांदा। तो जीवलोकशब्दा। अभिप्रावो ॥ ३४६ ॥  
 अगा उपजणें निमणें। हें साचचि जे कां मानणें। तो जीवलोकु मी म्हणे। संसारु हन ॥ ३४७ ॥  
 एवंविध जीवलोकीं। तूं मातें ऐसा अवलोकीं। जैसा चंदू कां उदकीं। उदकातीत ॥ ३४८ ॥  
 पैं काश्मीराचा रवा। कुंकुमावरी पांडवा। आणिका गमे लोहिवा। तो तरी नव्हे ॥ ३४९ ॥  
 तैसें अनादिपण न मोडे। माझें अक्रियत्व न खंडे। परी कर्ता भोक्ता ऐसें आवडे। ते जाण गा भ्रांती ॥ ३५० ॥  
 किंवहुना आत्मा चोखटु। होऊनि प्रकृतीसी एकवटु। बांधे प्रकृतिधर्माचा पाटु। आपणपयां ॥ ३५१ ॥  
 पैं मनादि साही इंद्रियें। श्रोत्रादि प्रकृतिकार्ये। तियें माझीं म्हणौनि होये। व्यापारारूढ ॥ ३५२ ॥  
 जैसें स्वप्नीं परिव्राजें। आपणपयां आपण कुटुंब होईजे। मग तयाचेनि धांविजे। मोहें सैरा ॥ ३५३ ॥  
 तैसा आपलिया विस्मृती। आत्मा आपणचि प्रकृती-। सारिखा गमोनि पुढती। तियेसीचि भजे ॥ ३५४ ॥  
 मनाच्या रथीं वळघे। श्रवणाचिया द्वारें निघे। मग शब्दचिया रिघे। रानामाजीं ॥ ३५५ ॥  
 तोचि प्रकृतीचा वागोरा। त्वचेचिया मोहरा। आणि स्पर्शाचिया घोरा। वना जाय ॥ ३५६ ॥  
 कोण एके अवसरीं। रिघोनि नेत्राच्या द्वारीं। मग रूपाच्या डोंगरीं। सैरा हिंडे ॥ ३५७ ॥  
 कां रसनेचिया वाटा। निघोनि गा सुभटा। रसाचा दरकुटा। भरोंचि लागे ॥ ३५८ ॥  
 नातरी येणेंचि ग्राणें। जै देहांशु करी निघणें। मग गंधाची दारुणें। आडवें लंघी ॥ ३५९ ॥

ऐसेनि देहेंद्रियनायकें । धरूनि मन जवळिकें । भोगिजती शब्दादिकें । विषयभरणे ॥ ३६० ॥

शरीरं यदवाप्नोति यच्चाप्युत्कामतीश्वरः ।  
गृहीत्वैतानि संयाति वायुर्गन्धानिवाशयात् ॥ ८ ॥

परी कर्ता भोक्ता ऐसे । हें जीवाचे तैंचि दिसे । जैं शरीरीं कां पैसे । एकाधिये ॥ ३६१ ॥  
जैसा आथिला आणि विलासिया । तैंचि वोळखों ये धनंजया । जैं राजसेव्या ठाया । वस्तीसि ये ॥ ३६२ ॥  
तैसा अहंकर्तृत्वाचा वाढु । कां विषयेंद्रियांचा धुमाडु । हा जाणिजे तैं निवाडु । जैं देह पाविजे ॥ ३६३ ॥  
अथवा शरीरातें सांडी । तळ्ही इंद्रियांची तांडी । हे आपण्यांसवें काढी । घेऊनि जाय ॥ ३६४ ॥  
जैसा अपमानिला अतिथी । ने सुकृताची संपत्ति । कां साइखडेयाची गती । सूत्रतंतू ॥ ३६५ ॥  
नाना मावळतेनि तपने । नेईजेती लोकांचीं दर्शने । हें असो दृती पवने । नेईजे जैसी ॥ ३६६ ॥  
तेवीं मनःषष्ठां ययां । इंद्रियांते धनंजया । देहराजु ने देहा- । पासूनि गेला ॥ ३६७ ॥

श्रोत्रं चक्षुः स्पर्शनं च रसनं ग्राणमेव च ।  
अधिष्ठाय मनश्चाय विषयानुपसेवते ॥ ९ ॥

मग येथ अथवा स्वर्गी । जेथ जें देह आपंगी । तेथ तैसेंचि पुढती पांगी । मनादिक ॥ ३६८ ॥  
जैसा मालवलिया दिवा । प्रभेसी जाय पांडवा । मग उजळिजे तेथ तेधवां । तैसाचि फांके ॥ ३६९ ॥  
तरी ऐसैसिया राहाटी । अविवेकियांचे दिठी । येतुले हें किरीटी । गमेचि गा ॥ ३७० ॥  
जे आत्मा देहासि आला । आणि विषयो येणेंचि भोगिला । अथवा देहोनि गेला । हें साचचि मानिती ॥ ३७१ ॥  
एऱ्हवीं येणे आणि जाणे । कां करणे हा भोगणे । हें प्रकृतीचें तेणे । मानियेले ॥ ३७२ ॥

उत्कामन्तं स्थितं वापि भुञ्जानं वा गुणान्वितं ।  
विमूढा नानुपश्यन्ति पश्यन्ति ज्ञानचक्षुषः ॥ १० ॥

यतन्तो योगिनश्चैनं पश्यन्त्यात्मन्यवस्थितं ।  
यतन्तोऽप्यकृतात्मानो नैनं पश्यन्त्यचेतसः ॥ ११ ॥

परी देहाचे मोटके उभे । आणि चेतना तेथ उपलभे । तिये चळवळेचेनि लोभे । आला म्हणती ॥ ३७३ ॥  
तैसेंचि तयां संगती । इंद्रिये आपुलाल्या अर्थीं वर्तती । तया नांव सुभद्रापती । भोगणे जया ॥ ३७४ ॥  
पाठीं भोगक्षीण आपैसे । देह गेलिया ते न दिसे । तेणे गेला गेला ऐसे । बोभाती गा ॥ ३७५ ॥  
पैं रुखु डोलतु देखावा । तरी वारा वाजतु मानावा । रुखु नसे तेथे पांडवा । नाहीं तो गा ? ॥ ३७६ ॥  
कां आरिसा समोर ठेविजे । आणि आपणपे तेथ देखिजे । तरी तेधवांचि जाले मानिजे । काय आधीं नाहीं ? ॥ ३७७ ॥  
कां परता केलिया आरिसा । लोपु जाला तया आभासा । तरी आपणपे नाहीं ऐसा । निश्चयो करावा ? ॥ ३७८ ॥  
शब्द तरी आकाशाचा । परी कपाळीं पिटे मेघाचा । कां चंद्रीं वेगु अभ्राचा । अरोपिजे ॥ ३७९ ॥

तैसें होइजे जाइजे देहें । तें आत्मसत्ते अविक्रिये । निष्टंकिती गा मोहें । आंधक्ले ते ॥ ३८० ॥  
 येथ आत्मा आत्मयाच्या ठायीं । देखिजे देहींचा धर्मु देहीं । ऐसें देखणे तें पाहीं । आन आहाती ॥ ३८१ ॥  
 ज्ञानें कां जयाचे डोळे । देखोनि न राहती देहींचे खोळे । सूर्यरशमी आणियाळे । ग्रीष्मीं जैसें ॥ ३८२ ॥  
 तैसे विवेकाचेनि पैसें । जयांची स्फूर्ती स्वरूपीं वैसे । ते ज्ञानिये देखती ऐसें । आत्मयातें ॥ ३८३ ॥  
 जैसें तारांगणीं भरलें । गगन समुद्रीं बिंबलें । परी तें तुटोनि नाहीं पडिलें । ऐसें निवडे ॥ ३८४ ॥  
 गगन गगनींचि आहे । हें आभासे तें वाये । तैसा आत्मा देखती देहें । गंवसिलाही ॥ ३८५ ॥  
 खळाळाच्या लगवगीं । केढूनि खळाळाच्या भागीं । देखिजे चंद्रिका कां उगी । चंद्रीं जेवीं ॥ ३८६ ॥  
 कां नाडरचि भरे शोषें । सूर्यु तो जैसा तैसाचि असे । देह होतां जातां तैसें । देखती मातें ॥ ३८७ ॥  
 घटु मटु घडले । तेचि पाठीं मोडले । परी आकाश तें संचलें । असतचि असे ॥ ३८८ ॥  
 तैसे अखंडे आत्मसत्ते । अज्ञानदृष्टि कल्पितें । हें देहचि होतें जातें । जाणती फुडें ॥ ३८९ ॥  
 चैतन्य चढे ना वोहटे । चेष्टवी ना चेष्टे । ऐसें आत्मज्ञानें चोखटें । जाणती ते ॥ ३९० ॥  
 आणि ज्ञानही आपैतें होईल । प्रज्ञा परमाणुही उगाणा घेईल । सकळ शास्त्रांचे येईल । सर्वस्व हातां ॥ ३९१ ॥  
 परी ते व्युत्पत्ति ऐसी । जरी विरक्ति न रिगे मानसीं । तरी सर्वात्मका मजसीं । नव्हेचि भेटी ॥ ३९२ ॥  
 पैं तोंड भरो कां विचारा । आणि अंतःकरणीं विषयांसि थारा । तरी नातुडें धनुर्धरा । त्रिशुद्धी मी ॥ ३९३ ॥  
 हां गा वोसणतयाच्या ग्रंथीं । काई तुटती संसारगुंती ? । कीं परिवसिलिया पोथी । वाचिली होय ? ॥ ३९४ ॥  
 नाना बांधोनियां डोळे । ग्राणीं लाविजती मुक्ताफळे । तरी तयांचे काय कळे । मोत मान ? ॥ ३९५ ॥  
 तैसा चित्ती अहंते ठावो । आणि जिभे सकळशास्त्रांचा सरावो । ऐसेनि कोडी एक जन्म जावो । परी न पविजे मातें ॥ ३९६ ॥  
 जो एक मी कां समस्तीं । व्यापकु असें भूतजातीं । ऐक तिये व्याप्ती । रूप करूं ॥ ३९७ ॥

यदादित्यगतं तेजो जगद्वासयतेऽस्तिलम् ।  
 यच्चन्द्रमसि यच्चाग्नौ तत्तेजो विद्धि मामकम् ॥ १२ ॥

तरी सूर्यासकट आघवी । हे विश्वरचना जे दावी । ते दीप्ति माझी जाणावी । आद्यंतीं आहे ॥ ३९८ ॥  
 जल शोषूनि गेलिया सविता । ओलांश पुरवीतसे जे माघौता । ते चंद्रीं पंडुसुता । ज्योत्स्ना माझी ॥ ३९९ ॥  
 आणि दहन-पाचनसिद्धी । करीतसे जें निरवधी । ते हुताशीं तेजोवृद्धी । माझीची गा ॥ ४०० ॥

गामाविश्य च भूतानि धारयाम्यहमोजसा ।  
 पुष्णामि चौषधीः सर्वाः सोमो भूत्वा रसात्मकः ॥ १३ ॥

मी रिगालों असें भूतळीं । म्हणौनि समुद्र महाजळीं । हे पांसूचि ढेंपुळी । विरेचिना ॥ ४०१ ॥  
 आणी भूतेंही चराचरें । हे धरितसे जियें अपारें । तियें मीचि धरी धरे । रिगोनियां ॥ ४०२ ॥  
 गगनीं मी पंडुसुता । चंद्राचेनि मिसें अमृता । भरला जालों चालता । सरोवरु ॥ ४०३ ॥  
 तेथूनि फांकती रशिमकर । ते पाट पेलूनि अपार । सर्वौषधींचे आगर । भरित असें मी ॥ ४०४ ॥  
 ऐसेनि सस्यादिकां सकळां । करी धान्यजाती सुकाळा । दें अन्नद्वारां जिव्हाळा । भूतजातां ॥ ४०५ ॥  
 आणि निपजविलें अन्न । तरी तैसें कैचें दीपन । जेणें जिरूनि समाधान । भोगिती जीव ॥ ४०६ ॥

अहं वैश्वानरो भूत्वा प्राणिनां देहमाश्रितः ।  
प्राणापानसमायुक्तः पचाम्यन्नं चतुर्विधम् ॥१४॥

म्हणौनि प्राणिजातांच्या घटीं । करूनि कंदावरी आगिठी । दीप्ति जठरीही किरीटी । मीचि जालो ॥ ४०७ ॥  
प्राणापानाच्या जोडभातीं । फुंकफुंकोनियां अहोराती । आटीतसे नेणों किती । उदरामाजीं ॥ ४०८ ॥  
शुष्के अथवा स्निग्धे । सुपक्वे कां विदग्धे । परी मीचि गा चतुर्विधे । अन्ने पचीं ॥ ४०९ ॥  
एवं मीचि आघवे जन । जना निरविते मीचि जीवन । जीवनीं मुख्य साधन । वन्हिही मीचि ॥ ४१० ॥  
आतां ऐसियाहीवरी काई । सांगों व्याप्तीची नवाई । येथ दुजें नाहीचि घेई । सर्वत्र मी गा ॥ ४११ ॥  
तरी कैसेनि पां वेखें । सदा सुखियें एकें । एकें तियें बहुदुःखें । क्रांत भूतें ॥ ४१२ ॥  
जैसी सगळ्ये पाटणीं । एकेंचि दीपें दिवेलावणी । जालिया कां न देखणी । उरलीं एकें ॥ ४१३ ॥  
ऐसी हन उखिविखी । करित आहासि मानसीं कीं । तरी परिस तेही निकी । शंका फेडुं ॥ ४१४ ॥  
पैं आघवा मीचि असें । येथ नाहीं कीर अनारिसें । परी प्राणियांचिया उल्लासें । बुद्धि ऐसा ॥ ४१५ ॥  
जैसें एकचि आकाशध्वनी । वाद्यविशेषीं आनानी । वाजावे पडे भिन्नीं । नादांतरी ॥ ४१६ ॥  
कां लोकचेष्टी वेगळालां । जो हा एकचि भानु उदैला । तो आनानी परी गेला । उपयोगासी ॥ ४१७ ॥  
नाना बीजधर्मानुरूप । झाडीं उपजविलें आप । तैसे परिणमलें स्वरूप । माझें जीवां ॥ ४१८ ॥  
अगा नेणा आण चतुरा । पुढां निळयांचा दुसरा । नेणा सर्पत्वे जाला येरा । सुखालागीं ॥ ४१९ ॥  
हें असो स्वातीचे उदक । शुक्तीं मोतीं व्याळीं विख । तैसा सज्जानांसी मी सुख । दुःख तों अज्ञानांसी ॥ ४२० ॥

सर्वस्य चाहं हृदि संनिविष्टो मत्तः स्मृतिज्ञानमपोहनं च ।  
वेदैश्च सर्वेरहमेव वेदो वेदान्तकृद्वेदविदेवचाहम् ॥ १५ ॥

एन्हवीं सर्वांच्या हृदयदेशीं । मी अमुका आहें ऐसी । जे बुद्धि स्फुरे अहर्निशीं । ते वस्तु गा मी ॥ ४२१ ॥  
परी संतासवे वसतां । योगज्ञानीं पैसतां । गुरुचरण उपासितां । वैराग्येंसीं ॥ ४२२ ॥  
येणेंचि सत्कर्मे । अशेषही अज्ञान विरमे । जयांचे अहं विश्रामे । आत्मरूपीं ॥ ४२३ ॥  
ते आपेआप देखोनि देखीं । मियां आत्मेनि सदा सुखी । येथें मीवांचून अवलोकीं । आन हेतु असे ? ॥ ४२४ ॥  
अगा सूर्योदयो जालिया । सूर्ये सूर्यचि पहावा धनंजया । तेवीं मातें मियां जाणावया । मीचि हेतु ॥ ४२५ ॥  
ना शरीरपराते सेवितां । संसारगैरवचि ऐकतां । देहीं जयांची अहंता । बुडोनि ठेली ॥ ४२६ ॥  
ते स्वर्गसंसारालागीं । धांवतां कर्ममागीं । दुःखाच्या सेलभागीं । विभागी होती ॥ ४२७ ॥  
परी हेंही होणे अर्जुना । मज्चिस्तव तया अज्ञाना । जैसा जागताचि हेतु स्वप्ना । निद्रेते होय ॥ ४२८ ॥  
पैं अभ्रें दिवसु हरपला । तोहि दिवसेंचि जाणों आला । तेवीं मी नेणोनि विषयो देखिला । मज्चिस्तव भूतीं ॥ ४२९ ॥  
एवं निद्रा कां जागणिया । प्रबोधुचि हेतु धनंजया । तेवीं ज्ञाना अज्ञाना जीवां यां । मीचि मूळ ॥ ४३० ॥  
जैसें सर्पत्वा कां दोरा । दोरुचि मूळ धनुर्धरा । तैसा ज्ञाना अज्ञानाचिया संसारा । मियांचि सिद्ध ॥ ४३१ ॥  
म्हणौनि जैसा असें तैसया । मातें नेणोनि धनंजया । वेदु जाणों गेला तंव तया । जालिया शाखा ॥ ४३२ ॥  
तरी तिहीं शाखाभेदीं । मीचि जाणिजे त्रिशुद्धी । जैसा पूर्वापरा नदी । समुद्रचि ठी ॥ ४३३ ॥  
आण अहासिद्धांतापासीं । श्रुति हारपतीं शब्देंसीं । जैसिया सगंधा आकाशीं । वातलहरी ॥ ४३४ ॥  
तैसें समस्तही श्रुतिजात । ठाके लाजिले ऐसें निवांत । तें मीचि करीं यथावत । प्रकटोनियां ॥ ४३५ ॥

पाठीं श्रुतिसकट अशेष । जग हारपे जेथ निःशेष । तें निजज्ञानही चोख । जाणता मीचि ॥ ४३६ ॥  
 जैसें निदेलिया जागिजे । तेव्हां स्वप्नींचे कीर नाहीं दुजें । परी एकत्वही देखों पाविजे । आपलेचि ॥ ४३७ ॥  
 तैसें आपलें अद्वयपण । मी जाणतसें दुजेनवीण । तयाही बोधाकारण । जाणता मीचि ॥ ४३८ ॥  
 मग आगी लागलिया कापुरा । ना काजळी ना वैश्वानरा । उरणे नाहीं वीरा । जयापरी ॥ ४३९ ॥  
 तेवीं समूळ अविद्या खाये । तें ज्ञानही जैं बुडोनि जाये । तन्ही नाहीं कीर नोहे । आणि न साहे असणेही ॥ ४४० ॥  
 पैं विश्व घेऊनि गेला मांगेसीं । तया चोरातें कवण कें गिंवसी ? । जे कोणी एकी दशा ऐसी । शुद्ध ते मी ॥ ४४१ ॥  
 ऐसी जडाजडव्याप्ती । रूप करितां कैवल्यपती । ठी केली निरुपहिती । आपुल्या रूपीं ॥ ४४२ ॥  
 तो आघवाचि बोधु सहसा । अर्जुनी उमटला कैसा । व्योमीचा चंद्रोदयो जैसा । क्षीरार्णवीं ॥ ४४३ ॥  
 कां प्रतिभिंती चोखटे । समोरील चित्र उमटे । तैसा अर्जुने आणि वैकुंठे । नांदतसे बोधु ॥ ४४४ ॥  
 तरी बाप वस्तुस्वभावो । फावे तंब तंब गोडिये थांवो । म्हणौनि अनुभवियांचा रावो । अर्जुन म्हणे ॥ ४४५ ॥  
 जी व्यापकपण बोलतां । निरुपाधिक जें आतां । स्वरूप प्रसंगता । बोलिले देवो ॥ ४४६ ॥  
 ते एक वेळ अव्यंगवाणे । कीजो कां मजकारणे । तेथ द्वारकेचा नाथु म्हणे । भलें केलें ॥ ४४७ ॥  
 पैं अर्जुना आम्हांहि वाडेंकोडे । अखंडा बोलों आवडे । परी काय कीजे न जोडे । पुसते ऐसे ॥ ४४८ ॥  
 आजि मनोरथांसि फळ । जोडलासि तूं केवळ । जे तोंड भरूनि निखळ । आलासि पुसों ॥ ४४९ ॥  
 जें अद्वैताहीवरी भोगिजे । तें अनुभवींच तूं विरजे । पुसोनि मज्जा माझें । देतासि सुख ॥ ४५० ॥  
 जैसा आरिसा आलिया जवळां । दिसे आपणपैं आपला डोळा । तैसा संवादिया तूं निर्मळा । शिरोमणी ॥ ४५१ ॥  
 तुवां नेणोनि पुसावें । मग आम्ही परिसऊं बैसावें । तो गा हा पाडु नव्हे । सोयरेया ॥ ४५२ ॥  
 ऐसे म्हणौनि आलिंगिले । कृपादृष्टी अवलोकिले । मग देवो काय बोलिले । अर्जुनेसीं ॥ ४५३ ॥  
 पैं दोहीं वोठीं एक बोलणे । दोहीं चरणीं एक चालणे । तैसें पुसणे सांगणे । तुझें माझें ॥ ४५४ ॥  
 एवं आम्ही तुम्ही येथें । देखावें एका अर्थातें । सांगतें पुसतें येथें । दोन्ही एक ॥ ४५५ ॥  
 ऐसा बोलत देवो भुलला मोहें । अर्जुनातें आलिंगूनि ठाये । मग बिहाला म्हणे नोहें । आवडी हे ॥ ४५६ ॥  
 जाले इक्षुरसाचें ढाळ । तरी लवण देणे किडाळ । जे संवादसुखाचें रसाळ । नासेल थिते ॥ ४५७ ॥  
 आधींच आम्हां यया कांहीं । नरनारायणासी भिन्न नाहीं । परी आतां जिरो माझ्या ठाई । वेगु हा माझा ॥ ४५८ ॥  
 इया बुद्धी सहसा । श्रीकृष्ण म्हणे वीरेशा । पैं गा तो तुवां कैसा । प्रश्नु केला ? ॥ ४५९ ॥  
 जो अर्जुन श्रीकृष्णीं विरत होता । तो परतोनि मागुता । प्रश्नावळीची कथा । ऐकों आला ॥ ४६० ॥  
 तेथ सद्गदें बोलें । अर्जुनें जी जी म्हणितले । निरुपाधिक आपुलें । रूप सांगा ॥ ४६१ ॥  
 यया बोला तो शारङ्गी । तेंचि सांगावयालागीं । उपाधी दोहीं भागीं । निरुपीत असे ॥ ४६२ ॥  
 पुसिलिया निरुपहित । उपाधि कां सांगे येथ । हें कोणहाही प्रस्तुत । गमे जरी ॥ ४६३ ॥  
 तरी ताकाचें अंश केडणे । याचि नांव लोणी काढणे । चोखाचिये शुद्धी तोडणे । कीडचि जेवीं ॥ ४६४ ॥  
 बाबुळीचि सारावी हातें । परी पाणी तंब असे आइतें । अभ्रचि जावें गगन तें । सिद्धचि कीं ॥ ४६५ ॥  
 वरील कोंडियाचा गुंडाळा । झाडूनि केलिया वेगळा । कणु घेतां विरंगोळा । असे काई ? ॥ ४६६ ॥  
 तैसा उपाधि उपहितां । शेवटु जेथ विचारितां । तें कोणातेंही न पुसतां । निरुपाधिक ॥ ४६७ ॥  
 जैसें न सांगणेवरी । बाळा पतीसी रूप करी । बोल निमालेपणे विवरी । अचर्चाते ॥ ४६८ ॥  
 पैं सांगणेया जोगें नव्हे । तेथींचें सांगणे ऐसें आहे । म्हणौनि उपाधि लक्ष्मीनाहे । बोलिजे आदीं ॥ ४६९ ॥  
 पाडिव्याची चंद्ररेखा । निरुती दावावया शाखा । दाविजे तेवीं औपाधिका । बोली इया ॥ ४७० ॥

द्वाविमौ पुरुषौ लोके क्षरश्चाक्षर एव च ।  
क्षरः सर्वाणि भूतानि कूटस्थोऽक्षर उच्यते ॥ १६ ॥

मग तो म्हणे गा सव्यसाची । पैं इये संसारपाटणीची । वस्ती साविया टांची । दुपुरुषीं ॥ ४७१ ॥  
जैसी आघवांचि गगनीं । नांदत दिवोरात्री दोन्ही । तैसे संसार राजधानीं । दोन्हीचि हे ॥ ४७२ ॥  
आणिकही तिजा पुरुष आहे । परी तो या दोहींचे नाव न साहे । जो उदेला गांवेसीं खाये । दोहींते ययां ॥ ४७३ ॥  
परी ते तंव गोठी असो । आधीं दोन्हींची हे परियेसों । जें संसारग्रामा वसों । आले असती ॥ ४७४ ॥  
एक आंधळा वेडा पंगु । येर सवांगे पुरता चांगु । परी ग्रामगुणे संगु । घडला दोघां ॥ ४७५ ॥  
तया एका नाम क्षरु । येराते म्हणती अक्षरु । इहीं दोहींचि परी संसारु । कोंदला असे ॥ ४७६ ॥  
आतां क्षरु तो कवणु । अक्षरु तो किं लक्षणु । हा अभिप्रायो संपूर्णु । विवंचूं गा ॥ ४७७ ॥  
तरी महदहंकारा- । लागुनियां धनुर्धरा । तृणांतींचा पांगोरा- । वरी पैं गा ॥ ४७८ ॥  
जें कांहीं साने थोर । चालते अथवा स्थिर । किंबहुना गोचर । मनबुद्धींसि जें ॥ ४७९ ॥  
जेतुले पांचभौतिक घडते । जें नामरूपा सांपडते । गुणत्रयाच्या पडते । कामठां जें ॥ ४८० ॥  
भूताकृतींचे नाणे । घडत भांगारे जेणे । काळासि जूं खेळणे । जिहीं कवडां ॥ ४८१ ॥  
जाणणेंचि विपरीते । जें जें कांहीं जाणिजेते । जें प्रतिक्षणीं निमते । होऊनियां ॥ ४८२ ॥  
अगा काढनि भ्रांतीचे दांग । उभवी सृष्टींचे आंग । हें असो बहु जग । जया नाम ॥ ४८३ ॥  
पैं अष्टधा भिन्न ऐसें । जें दाविले प्रकृतिमिसें । जें क्षेत्रद्वारां छत्तिसें । भागी केले ॥ ४८४ ॥  
हें मागील सांगों किती । अगा आतांचि जें प्रस्तुतीं । वृक्षाकार रूपाकृती । निरूपिले ॥ ४८५ ॥  
तें आघवेंचि साकारे । कल्पुनी आपणपयां पुरे । जाले असें तदनुसारे । चैतन्यचि ॥ ४८६ ॥  
जैसा कुहां आपणचि बिंबे । सिंह प्रतिबिंब पाहतां क्षोभे । मग क्षोभला समारंभे । घाली तेथ ॥ ४८७ ॥  
कां सलिलीं असतचि असे । व्योमावरी व्योम बिंबे जैसे । अद्वैत होऊनि तैसे । द्वैत घेपे ॥ ४८८ ॥  
अर्जुना गा यापरी । साकार कल्पूनि पुरीं । आत्मा विस्मृतीचि करी । निद्रा तेथ ॥ ४८९ ॥  
पैं स्वप्नीं सेजार देखिजे । मग पहुडणे जैसे तेथ कीजे । तैसे पुरीं शयन देखिजे । आत्मयासी ॥ ४९० ॥  
पाठीं तिये निद्रेचेनि भरें । मी सुखी दुःखी म्हणत घोरें । अहंममतेचेनि थोरें । वोसणायें सादे ॥ ४९१ ॥  
हा जनकु हे माता । हा मी गौर हीन पुरता । पुत्र वित्त कांता । माझें हें ना ॥ ४९२ ॥  
ऐसिया वेंघोनि स्वप्ना । धांवत भवस्वर्गाचिया राना । तया चैतन्या नाम अर्जुना । क्षर पुरुषु गा ॥ ४९३ ॥  
आतां ऐक क्षेत्रज्ञ येणे । नामे जयाते बोलणे । जग जीवु कां म्हणे । जिये दणेते ॥ ४९४ ॥  
जो आपुलेनि विसरे । सर्व भूतत्वे अनुकरे । तो आत्मा बोलिजे क्षरे । पुरुष नामे ॥ ४९५ ॥  
जे तो वस्तुस्थिती पुरता । म्हणौनि आली पुरुषता । वरी देहपुरी निदैजतां । पुरुषनामे ॥ ४९६ ॥  
आणि क्षरपणाचा नाथिला । आळु यया ऐसेनि आला । जे उपाधींचि आतला । म्हणौनियां ॥ ४९७ ॥  
जैसी खळाळीचिया उदका- । सरसीं आंदोळे चंद्रिका । तैसा विकारां औपाधिका । ऐसाचि गमे ॥ ४९८ ॥  
कां खळाळु मोटका शोषे । आणि चंद्रिका तैं सरिसींच भ्रंशे । तैसा उपाधिनाशीं न दिसे । उपाधिकु ॥ ४९९ ॥  
ऐसे उपाधींचेनि पाडे । क्षणिकत्व याते जोडे । तेणे खोंकरपणे घडे । क्षर हें नाम ॥ ५०० ॥  
एवं जीवचैतन्य आघवे । हें क्षर पुरुष जाणावे । आतां रूप करूं बरवे । अक्षरासी ॥ ५०१ ॥  
तरी अक्षरु जो दुसरा । पुरुष पैं धनुर्धरा । तो मध्यस्थु गा गिरिवरां । मेरु जैसा ॥ ५०२ ॥  
जे तो पृथ्वी पाताळ स्वर्गीं । इहीं न भेदे तिहीं भागीं । तैसा दोहीं ज्ञानज्ञानांगीं । पडेना जो ॥ ५०३ ॥

ना यथार्थज्ञाने एक होणे । ना अन्यथात्वे दुजे घेणे । ऐसे निखिल जें नेणणे । तेंचि तें रूप ॥ ५०४ ॥  
 पांसुता निःशेष जाये । ना घटभांडादि होये । तया मृत्पिंडा ऐसे आहे । मध्यस्थ जें ॥ ५०५ ॥  
 पैं आटोनि गेलिया सागरु । मग तरंगु ना नीरु । तया ऐशी अनाकारु । जे दशा गा ॥ ५०६ ॥  
 पार्था जागणे तरी बुडे । परी स्वप्नाचे काहीं न मांडे । तैसिये निंद्रे सांगडे । न्याहाळणे जें ॥ ५०७ ॥  
 विश्व आघवेंचि मावळे । आणि आत्मबोधु तरी नुजळे । तिये अज्ञानदशे केवळे । अक्षरु नाम ॥ ५०८ ॥  
 सर्वां कळीं सांडिले जैसे । चंद्रपण उरे अंवसे । रूप जाणावें तैसे । अक्षराचे ॥ ५०९ ॥  
 पैं सर्वोपाधिविनाशें । हे जीवदशा जेथ पैसे । फळपाकांत जैसे । झाड बीजीं ॥ ५१० ॥  
 तैसे उपाधी उपहित । थोकोनि ठाके जेथ । तयाते अव्यक्त । बोलती गा ॥ ५११ ॥  
 घन अज्ञान सुषुप्ती । तो बीजभावो म्हणती । येर स्वप्न हन जागृती । फळभावो तयाचा ॥ ५१२ ॥  
 जयासी कां बीजभावो । वेदांतीं केला ऐसा आवो । तो तया पुरुषा ठावो । अक्षराचा ॥ ५१३ ॥  
 जेथूनि अन्यथाज्ञान । फांकोनि जागृति स्वप्न । नानाबुद्धीचे रान । रिगाले असे ॥ ५१४ ॥  
 जीवत्व जेथुनी किरीटी । विश्व उठतचि उठी । ते उभय भेदांची मिठी । अक्षरु पुरुषु ॥ ५१५ ॥  
 येरु क्षर पुरुषु कां जनी । जिहीं खेळे जागृतीं स्वप्नीं । तिया अवस्था जो दोन्ही । वियाला गा ॥ ५१६ ॥  
 पैं अज्ञानघनसुषुप्ती । ऐसैसी जे कां र्याती । या उणी एकी प्राप्ती । ब्रह्माची जे ॥ ५१७ ॥  
 साचचि पुढती वीरा । जरी न येतां स्वप्न जागरा । तरी ब्रह्मभावो साचोकारा । म्हणों येता ॥ ५१८ ॥  
 परी प्रकृतिपुरुषे दोनी । अभ्रे जालीं जियें गगनीं । क्षेत्रक्षेत्रज्ञ स्वप्नीं । देखिला जिये ॥ ५१९ ॥  
 हें असो अधोशाखा । या संसाररूपा रुखा । मूळ तें रूप पुरुषा । अक्षराचे ॥ ५२० ॥  
 हा पुरुषु कां म्हणिजे । जे पूर्णपणेचि निजे । पैं मायापुरी पहुडिजे । तेणेही बोलें ॥ ५२१ ॥  
 आणि विकारांची जे वारी । ते विपरीत ज्ञानाची परी । नेणिजे जिये माझारीं । ते सुषुप्ती गा हा ॥ ५२२ ॥  
 म्हणौनि यया आपैसे । क्षरणे या नसे । आणिकेही हा न नाशे । ज्ञानाउणे ॥ ५२३ ॥  
 यालागीं हा अक्षरु । ऐसा वेदांतीं डगरु । केला देशी थोरु । सिद्धांताच्या ॥ ५२४ ॥  
 ऐसे जीवकार्य कारण । जया मायासंगुचि लक्षण । अक्षर पुरुषु जाण । चैतन्य तें ॥ ५२५ ॥

उत्तमः पुरुषस्त्वन्यः परमात्मेत्युदाहृतः ।  
 यो लोकत्रयमाविश्य विभर्त्यव्यय ईश्वरः ॥ १७ ॥

आतां अन्यथाज्ञानीं । या दोनी अवस्था जया जनीं । तया हरपती घनीं । अज्ञानतत्त्वीं ॥ ५२६ ॥  
 तें अज्ञान ज्ञानीं बुडालिया । ज्ञाने कीर्तिमुखत्व केलिया । जैसा वन्हि काष्ठ जाळूनियां । स्वयें जळे ॥ ५२७ ॥  
 तैसे अज्ञान ज्ञाने नेले । आपण वस्तु देऊनि गेले । ऐसे जाणेनिवीण उरले । जाणते जें ॥ ५२८ ॥  
 तें तो गा उत्तम पुरुषु । जो तृतीय कां निष्कर्षु । दोहींहून आणिकु । मागिला जो ॥ ५२९ ॥  
 सुषुप्तीं आणि स्वप्ना- । पासूनि बहुवे अर्जुना । जागणे जैसे आना । बोधाचेंचि ॥ ५३० ॥  
 कां रश्मी हन मृगजळा- । पासूनि अर्कमंडळा । अफाटु तेवीं वेगळा । उत्तमु गा ॥ ५३१ ॥  
 हें ना काष्ठीचा काष्ठाहुनी । अनारिसा जैसा वन्हि । तैसा क्षराक्षरापासुनी । आनचि तो ॥ ५३२ ॥  
 पैं ग्रासूनि आपली मर्यादा । एक करीत नदीनदां । उठी कल्पांतीं उदावादा । एकार्णवाचा ॥ ५३३ ॥  
 तैसे स्वप्न ना सुषुप्ती । ना जागराची गोठी आथी । जैसी गिळिली दिवोराती । प्रळयतेजे ॥ ५३४ ॥  
 मग एकपण ना दुजें । असे नाहीं हें नेणिजे । अनुभव निर्बुजे । बुडाला जेथे ॥ ५३५ ॥

ऐसें आथि जें काहीं। तें तो उत्तम पुरुषु पाहीं। जें परमात्मा इहीं। बोलिजे नार्मीं ॥ ५३६ ॥  
 तेंही एथ न मिसळतां। बोलणें जीवत्वें पंडुसुता। जैसी बुडणेयाची वार्ता। थडियेचा कीजे ॥ ५३७ ॥  
 तैसें विवेकाचिये कांठीं। उभें ठाकलिया किरीटी। परावराचिया गोठी। करणें वेदां ॥ ५३८ ॥  
 म्हणौनि पुरुषु क्षराक्षरु। दोन्ही देखोनि अवरु। यातें म्हणती परु। आत्मरूप ॥ ५३९ ॥  
 अर्जुना ऐसिया परी। परमात्मा शब्दवरी। सूचिजे गा अवधारीं। पुरुषोत्तमु ॥ ५४० ॥  
 एन्हवीं न बोलणेंचि बोलणें। जेथिंचे सर्व नेणिवा जाणणें। कांहींच न होनि होणें। जे वस्तु गा ॥ ५४१ ॥  
 सोऽहं तेंही अस्तवलें। जेथ सांगतेंचि सांगणें जालें। द्रष्टव्येंसी गेलें। दृश्य जेथ ॥ ५४२ ॥  
 आतां बिंबा आणि प्रतिबिंबा-। माजीं कैंची हें म्हणों नये प्रभा ?। जन्ही कैसेनि हे लाभा। जायेचि ना ॥ ५४३ ॥  
 कां ग्राणा फुला दोहीं। द्रुती असे जे माझारिलां ठायीं। ते न दिसे तरी नाहीं। ऐसें बोलों नये ॥ ५४४ ॥  
 तैसें द्रष्टा दृश्य हें जाये। मग कोण म्हणे काय आहे। हेंचि अनुभवें तेंचि पाहें। रूप तया ॥ ५४५ ॥  
 जो प्रकाश्येंवीण प्रकाशु। ईशितव्येंवीण ईशु। आपणेंनीचि अवकाशु। वसवीत असे जो ॥ ५४६ ॥  
 जो नादें ऐकिजता नादु। स्वादें चाखिजता स्वादु। जो भोगिजतसे आनंदु। आनंदेंचि ॥ ५४७ ॥  
 जो पूर्णतेचा परिणामु। पुरुषु गा पुरुषोत्तमु। विश्रांतीचाही विश्रामु। विराला जेथें ॥ ५४८ ॥  
 सुखासि सुख जोडिलें। जें तेज तेजासि सांपडलें। शून्यही बुडालें। महाशून्यीं जिये ॥ ५४९ ॥  
 जो विकासाहीवरी उरता। ग्रासातेंही ग्रासूनि पुरता। जो बहुतें पाडें बहुतां-। पासूनि बहु ॥ ५५० ॥  
 वै नेणतयाप्रती। रुपेपणाची प्रतीती। रुपें न होनि शुक्ती। दावी जेवीं ॥ ५५१ ॥  
 कां नाना अलंकारदशे। सोनें न लपत लपालें असे। विश्व न होनियां तैसें। विश्व जो धरी ॥ ५५२ ॥  
 हें असो जलतरंगा। नाहीं सिनानेपण जेवीं गा। तेवीं दिसता प्रकाशु जगा। आपणचि जो ॥ ५५३ ॥  
 आपुलिया संकोचविकाशा। आपणचि रूप वीरेशा। हा जळीं चंद्र हन जैसा। समग्र गा ॥ ५५४ ॥  
 तैसा विश्वपणे कांहीं होये। विश्वलोर्पीं कहीं न जाये। जैसा रात्रीं दिवसें नोहे। द्विधा रवि ॥ ५५५ ॥  
 तैसा कांहींचि कोणीकडे। कायिसेनिहि वेंचीं न पडे। जयाचें सांगडें। जयासीचि ॥ ५५६ ॥

यस्मात्क्षरमतीतोऽहमक्षरादपि चोत्तमः ।  
 अतोऽस्मि लोके वेदे च प्रथितः पुरुषोत्तमः ॥ १८ ॥

जो आपणेंचि आपणया। प्रकाशीतसे धनंजया। काय बहु बोलों जया। नाहीं दुजें ॥ ५५७ ॥  
 तो गा मी निरुपाधिकु। क्षराक्षरोत्तमु एकु। म्हणौनि म्हणे वेद लोकु। पुरुषोत्तमु ॥ ५५८ ॥

यो मामेवमसंमूढो जानाति पुरुषोत्तमम् ।  
 स सर्वविद्वज्ञति मां सर्वभावेन भारत ॥ १९ ॥

परी हें असो ऐसिया। मज पुरुषोत्तमातें धनंजया। जाणे जो पाहलेया। ज्ञानमित्रें ॥ ५५९ ॥  
 चेद्विलिया आपुलें ज्ञान। जैसें नाहींचि होय स्वप्न। तैसें स्फुरतें त्रिभुवन। वावों जालें ॥ ५६० ॥  
 कां हातीं घेतलिया माळा। फिटे सर्पाभासाचा कांटाळा। तैसा माझेनि बोधें टवाळा। नागवे तो ॥ ५६१ ॥  
 लेणें सोनेंचि जो जाणें। तो लेणेंपण तें वावो म्हणे। तेवीं मी जाणोनि जेणें। वाळिला भेदु ॥ ५६२ ॥  
 मग म्हणे सर्वत्र सच्चिदानंदु। मीचि एकु स्वतःसिद्धु। जो आपणेनसीं भेदु। नेणोनियां जाणे ॥ ५६३ ॥

तेणेंचि सर्व जाणितलें। हेंही म्हणें थेंकुलें। जे तया सर्व उरलें। द्वैत नाहीं ॥ ५६४ ॥  
 म्हणौनि माझिया भजना। उचितु तोचि अर्जुना। गगन जैसें आलिंगना। गगनाचिया ॥ ५६५ ॥  
 क्षीरसागरा परगुणें। कीजे क्षीरसागरचिपणें। अमृतचि होऊनि मिळणें। अमृतीं जेवीं ॥ ५६६ ॥  
 साडेपंधरा मिसळावें। तै साडेपंधरेंचि होआवें। तेवीं मी जालिया संभवे। भक्ति माझी ॥ ५६७ ॥  
 हां गा सिंधूसि आनी होती। तरी गंगा कैसेनि मिळती?। म्हणौनि मी न होतां भक्ती। अन्वयो आहे? ॥ ५६८ ॥  
 ऐसियालागीं सर्व प्रकारीं। जैसा कल्लोळु अनन्य सागरीं। तैसा मातें अवधारीं। भजिन्नला जो ॥ ५६९ ॥  
 सूर्या आणि प्रभे। एकवंकी जेणें लोभें। तो पाढु मानूं लाभे। भजना तया ॥ ५७० ॥

इति गुह्यतमं शास्त्रमिदमुक्तं मयाऽनघ ।  
 एतद्बुद्ध्वा बुद्धिमान्स्यात् कृतकृत्यश्च भारत ॥ २० ॥

ॐ तत्सदिति श्रीमङ्गवद्गीतासूपनिषत्सु ब्रह्मविद्यायां योगशास्त्रे  
 श्रीकृष्णार्जुनसंवादे पुरुषोत्तम योगोनाम पंचदशोऽध्यायः ॥ १५अ ॥

एवं कथिलयादारभ्य। हें जें सर्व शास्त्रैकलभ्य। उपनिषदां सौरभ्य। कमळदळां जेवीं ॥ ५७१ ॥  
 हें शब्दब्रह्माचें मथितें। श्रीव्यासप्रज्ञेचेनि हातें। मथुनि काढिलें आयितें। सार आम्हीं ॥ ५७२ ॥  
 जे ज्ञानामृताची जाह्नवी। जे आनंदचंद्रीची सतरावी। विचारक्षीरार्णवीची नवी। लक्ष्मी जे हें ॥ ५७३ ॥  
 म्हणौनि आपुलेनि पदें वणें। अर्थाचेनि जीवेंप्राणें। मीवांचोनि हों नेणें। आन कांहीं ॥ ५७४ ॥  
 क्षराक्षरत्वं समोर जालें। तयांचें पुरुषत्व वाळिलें। मग सर्वस्व मज दिधलें। पुरुषोत्तमीं ॥ ५७५ ॥  
 म्हणौनि जगीं गीता। मियां आत्मेनि पतिव्रता। जे हे प्रस्तुत तुवां आतां। आकर्णिली ॥ ५७६ ॥  
 साचचि बोलाचें नव्हे हें शास्त्र। पैं संसारु जिणतें हें शस्त्र। आत्मा अवतरविते मंत्र। अक्षरें इयें ॥ ५७७ ॥  
 परी तुजपुढां सांगितलें। तें अर्जुना ऐसें जालें। जें गौप्यधन काढिलें। माझें आजि ॥ ५७८ ॥  
 मज चैतन्यशंभूचा माथां। जो निक्षेपु होता पार्था। तया गौतमु जालासि आस्था-। निधी तूं गा ॥ ५७९ ॥  
 चोखटिवा आपुलिया। पुढिला उगाणा घेयावया। तया दर्पणाचीचि परी धनंजया। केली आम्हां ॥ ५८० ॥  
 कां भरलें चंद्रतारांगणीं। नभ सिंधू आपणयामाजीं आणी। तैसा गीतेसीं मी अंतःकरणीं। सूदला तुवां ॥ ५८१ ॥  
 जे त्रिविधमळिकटा। तूं सांडिलासि सुभटा। म्हणौनि गीतेसीं मज वसौटा। जालासि गा ॥ ५८२ ॥  
 परी हें बोलों काय गीता। जे हे माझी उन्मेषलता। जाणे तो समस्ता। मोहा मुके ॥ ५८३ ॥  
 सेविली अमृतसरिता। रोगु दवडूनि पंडुसुता। अमरपण उचितां। देऊनि घाली ॥ ५८४ ॥  
 तैसी गीता हे जाणितलिया। काय विस्मयो मोह जावया। परी आत्मज्ञाने आपणापयां। मिळिजे येथ ॥ ५८५ ॥  
 जया आत्मज्ञानाच्या ठायीं। कर्म आपुलेया जीविता पाहीं। होऊनियां उतराई। लया जाय ॥ ५८६ ॥  
 हरपलें दाऊनि जैसा। मागु सरे वीरविलासा। ज्ञानचि कळस वळघे तैसा। कर्मप्रासादाचा ॥ ५८७ ॥  
 म्हणौनि ज्ञानिया पुरुषा। कृत्य करूं सरलें देखा। ऐसा अनाथांचा सखा। बोलिला तो ॥ ५८८ ॥  
 तें श्रीकृष्णवचनामृत। पार्थीं भरोनि असे वोसंडत। मग व्यासकृपा प्राप्त। संजयासी ॥ ५८९ ॥  
 तो धृतराष्ट्र राया। सूतसे पान करावया। म्हणौनि जीवितांतु तया। नोहेचि भारी ॥ ५९० ॥  
 एन्हवीं गीताश्रवण अवसरीं। आवडों लागतां अनधिकारी। परि सेखीं तेचि उजरी। पातला भली ॥ ५९१ ॥

जेक्हां द्राक्षीं दूध घातलें । तेक्हां वायां गेलें गमलें । परी फळपाकीं दुणावलें । देखिजे जेवीं ॥ ५१२ ॥  
तैसी श्रीहरीवक्त्रींचीं अक्षरें । संजयें सांगितलीं आदरें । तिहीं अंधु तोही अवसरें । सुखिया जाला ॥ ५१३ ॥  
तेंचि मन्हाटेनि विन्यासें । मियां उन्मेषे ठसेंठांबसें । जी जाणें नेणें तैसें । निरोपिलं ॥ ५१४ ॥  
सेवंतीये अरिसि काहीं । आंग पाहतां विशेषु नाहीं । परी सौरभ्य नेलं तिहीं । भ्रमरीं जाणिजे ॥ ५१५ ॥  
तैसें घडतें प्रमेय घेइजे । उणें तें मज देइजे । जें नेणें हेंचि सहजें । रूप कीं बाळा ॥ ५१६ ॥  
तरी नेणतें जच्छी होये । तच्छी देखोनि बाप कीं माये । हर्ष केंहि न समाये । चोज करिती ॥ ५१७ ॥  
तैसें संत माहेर माझें । तुम्ही मिनलिया मी लाडैजें । तेंचि ग्रंथाचेनि व्याजें । जाणिजो जी ॥ ५१८ ॥  
आतां विश्वात्मकु हा माझा । स्वामी श्रीनिवृत्तिराजा । तो अवधारु वाक् पूजा । ज्ञानदेवो म्हणे ॥ ५१९ ॥  
इति श्रीज्ञानदेवविरचितायां भावार्थदीपिकायां पंचदशोऽध्यायः ॥

---

Encoded and proofread by  
Chhaya Deo, Sharad Deo, and Vishwas Bhide.  
Assisted by  
Sunder Hattangadi, Joshi, and Shree Devi Kumar.

---

Please send corrections to [sanskrit@cheerful.com](mailto:sanskrit@cheerful.com)  
Last updated November 23, 2008